

ባንክ፣ ንግድና እንሹራንስ



የኢትዮጵያ ፌዴራላዊ ዲሞክራሲያዊ ሪፐብሊክ የፌዴራል ጠቅላይ ፍርድ ቤት
ሰበር ሰሚ ችሎት

የሰ/መ/ቁጥር 216672

ግንቦት 1 ቀን 2014 ዓ/ም

ዳኞች ፡- ብርሀኑ አመነው

ተሾመ ሽፈራው

ሀብታሙ እርቅይሁን

ብርሀኑ መንግስቱ

ነፃነት ተገኝ

አመልካች ፡- ወ/ሮ ወርቅነሽ ጀቤሳ - ቀረቡ

ተጠሪዎች ፡- 1ኛ. የኦሮሚያ ኢንተርናሽናል ባንክ አክሲዮን ማህበር - የቀረበ የለም

2ኛ. አቶ ሚካኤል ማሙዬ - የቀረበ የለም

መዝገቡ ተመርምሮ ተከታዩ ፍርድ ተሰጥቷል።

ፍርድ

ክርክሩ ከባንክ ለተወሰደ ብድር በመያዣነት የተያዘ ቤት ሽያጭ ውል ይፍረስልኝ ክስ በፍርድ ቤት ሊቀርብ የሚችልበትን ሁኔታ የሚመለከት ሲሆን ጉዳዩ በተጀመረበት የፌዴራል ከፍተኛ ፍርድ ቤት አመልካች ከላሽ፤ ተጠሪዎች እንደየቅደም ተከተላቸው 1ኛ እና 2ኛ ተከላሽ በመሆን ተከራክረዋል።

አመልካች ነሐሴ 30 ቀን 2011 ዓ.ም ፅፈው ባቀረቡት ክስ በአመልካች እና በአቶ በቀለ ገመዳ ዲኖ መካከል የነበረው ጋብቻ ጥር 30 ቀን 2008 ዓ.ም በፍቺ የፈረሰ ሲሆን በቦሌ ክፍለ ከተማ ወረዳ 14 ውስጥ የሚገኝ የቤት ቁጥሩ አዲስ፤ የካርታ ቁጥሩ 10/80/50-2917/11 የሆነን ቤት እኩል እንድንካፈል እና ቤቱን አስይዘን ከ1ኛ ተጠሪ የተበደርነውን ገንዘብ እንድንከፍል የፌደራል የመጀመሪያ ደረጃ ፍርድ ቤት በመዝገብ ቁጥር 37020 በጥቅምት 03 ቀን 2009 ዓ.ም ውሳኔ ሰጥቷል። አመልካች በዚሁ መሰረት በመዝገብ ቁጥር 118877 የአፈጻጸም ክስ አቅርቦ ቤቱ በሐራጅ ተሸጦ የባንኩ እዳ ከተከፈለ በኋላ የሚቀረውን ገንዘብ እኩል እንድንካፈል ትዕዛዝ ተሰጥቷል። የቀድሞ ባለቤቱ በ2007 ዓ.ም የወሰዱት በ3 ዓመት ነሐሴ 2010 ዓ.ም ተከፍሎ የሚያልቅ ብድርን በየወሩ ሳናቋርጥ ስንከፍል የቆየን ቢሆንም ተጠሪዎች በተጠቀሱት መዝገቦች የተሰጡትን ውሳኔዎች ወደ ጎን በመተው፤ 1ኛ ተጠሪ ለአመልካች ምንም አይነት ማስጠንቀቂያ ሳይሰጥ ቤቱን በጥቅምት 15 ቀን 2009 ዓ.ም ለ2ኛ ተጠሪ በብር 4,250,000.00 መሸጡን ታህሳስ 6 ቀን 2009 ዓ.ም በፍርድ ቤት ችሎት ላይ ለማወቅ ችያለው። የሽያጭ ውሉ 1ኛ አመልካች ስልጣኑን ያለአግባብ በመጠቀም የተፈጸመ፤ ለሕግ እና ሞራል ተቃራኒ ስለሆነ ውሉ ፈርሶ ቤቱን በአንድነት እና በነጠላ ለአመልካች እንዲያስረክቡ ይወሰንልኝ በማለት ዳኝነት ጠይቀዋል።

1ኛ ተጠሪ መጋቢት 16 ቀን 2013 ዓ.ም ፅፎ ባቀረበው መልስ አመልካች እና የቀድሞ ባለቤታቸው የወሰዱትን ብድር ባለመክፈላቸው መጋቢት 24 ቀን 2008 ዓ.ም በቁጥር አኢ/የቅ/አዋ/405/08 የተባሉ የ30 ቀን ማስጠንቀቂያ በመስጠት በአዋጅ ቁጥር 97/90 አንቀፅ 3 እና በውሉ አንቀፅ 15 በተሰጠው ስልጣን መሰረት ለ3ኛ ጊዜ በጋዜጣ በወጣ የሀራጅ ማስታወቂያ ቤቱን ለ2ኛ ተጠሪ መሸጡ ህጋዊ ስለሆነ ፍርድ ቤቱ ጉዳዩን አይቶ ለመወሰን ስልጣን የለውም በማለት የመጀመሪያ ደረጃ መቃወሚያ አቅርቧል።

2ኛ ተጠሪም መጋቢት 16 ቀን 2013 ዓ.ም ፅፈው ባቀረበው መቃወሚያ ፍርድ ቤቱ ጉዳዩን የማየት ስልጣን የለውም፤ 1ኛ ተጠሪ በሕግ እና በውል በተሰጠው ስልጣን መሰረት ቤቱን የሸጠ ስለሆነ 2ኛ ተጠሪ ልክሰስ አይገባም፤ ክሱ የክስ ምክንያት የለውም በማለት ተከራክሯል።

ፍርድ ቤቱም መቃወሚያውን መርምሮ በአዋጅ ቁጥር 97/90 መሰረት ባንኮች ለብድር አመላለስ በዋስትና የያዙትን ንብረት በሀራጅ መሸጥ የሚችሉ መሆኑ ተመላክቷል። ሽያጩ የሐራጅ ስርዓቱን አልተከተለም የሚባል ከሆነ ካሳ ከሚጠየቅ በቀር በመደበኛ ፍርድ ቤት ክስ

የሚቀርብበት አለመሆኑን በሰ/መ/ቁጥር 13914 ውሳኔ የተሰጠበት ስለሆነ ጉዳዩ ላይ ለመወሰን ስልጣን የለኝም በማለት ውድቅ አድርጎታል።

አመልካች ውሳኔውን በመቃወም ይግባኝቸውን ለፌደራል ጠቅላይ ፍርድ ቤት ይግባኝ ሰሚ ችሎት ያቀረቡ ቢሆንም በፍ/ሥ/ሥ/ሕ/ቁጥር 337 መሰረት ተሰርዟል።

አመልካች ህዳር 14 ቀን 2014 ዓ.ም የተፃፈ የሰበር አቤቱታቸውን ያቀረቡት ይህን የስር ፍርድ ቤቶች ውሳኔ በመቃወም ለማስለወጥ ነው። የአቤቱታው ይዘት ባጭሩ በአመልካች እና በቀድሞ ባለቤቱ አቶ በቀለ ገመዳ መካከል በፌደራል የመጀመሪያ ደረጃ ፍርድ ቤት በመዝገብ ቁጥር 37020 በነበረው ክርክር ጥቅምት 3 ቀን 2009 ዓ.ም በሰጠው ውሳኔ የባንኩ እዳ ተከፍሎ ቤቱን እኩል እንድንካፈል ውሳኔ የተሰጠ በመሆኑ የመያዣ ውሉ በሁኔታ ስለፈረሰ 1ኛ ተጠሪ በአዋጅ ቁጥር 90/97 መሰረት ተጠቃሚ ሊሆን ስለማይገባ ጉዳዩ በመደበኛ ፍርድ ቤት ሊታይ ይገባል። የ1ኛ ተጠሪ መብት ቀሪ አልሆነም ቢባል እንኳ የብድር ውሉን ሳናቋርጥ በየወሩ እየከፈልን እያለ፤ ማስጠንቀቂያ ሳይሰጠን የክፍያ ጊዜው ከማብቃቱ ነሐሴ 2010 ዓ.ም በፊት ጥቅምት 15 ቀን 2009 ዓ.ም እና በፍርድ ቤት ውሳኔ ካረፈበት በኋላ መሸጡ በአዋጅ ቁጥር 97/90 ከተሰጠው ስልጣን ውጪ ስለሆነ ጉዳዩ በመደበኛ ፍርድ ቤት የሚታይ ነው። የአመልካች ዋና የዳኝነት ጥያቄ ሀራጁ የሀራጅ ስርዓትን አልተከተለም የሚል ሳይሆን ከላይ በተገለጹት ምክንያቶች ከጅምሩ የሽያጭ ውሉ መከናወኑ አግባብ አይደለም ሊፈርስ ይገባል የሚል በመሆኑ ጉዳዩን ለማየት ስልጣን የለኝም በማለት በስር ፍርድ ቤት የተሰጠው ውሳኔ መሰረታዊ የህግ ስህተት ተፈጽሞበታል የሚል ነው።

አቤቱታው በሰበር አጣሪ ችሎቱ ተመርምሮ አመልካች ተጠሪ ጨረታ ሳያወጣ የሸጠው የቤት ሽያጭ ውል እንዲፈርስ ያቀረቡትን ክስ የስር ፍርድ ቤት አዋጅ ቁጥር 97/90ን በመጥቀስ ጉዳዩን ለመዳኘት ስልጣን የለኝም በማለት ውድቅ ያደረገበትን አግባብ ከአዋጅ ቁጥር 97/90 እና ከቀረበው የክርክር ጭብጥ አኳያ ሊመረመር ይገባዋል በማለት ተጠሪዎች መልሳቸውን እንዲያቀርቡ አዟል።

1ኛ ተጠሪ ጥር 13 ቀን 2014 ዓ.ም ዕፎ ባቀረበው መልስ በአመልካች፣ የቀድሞ ባለቤታቸው እና በ1ኛ ተጠሪ መካከል መስከረም 19 ቀን 2007 ዓ.ም በተፈረመ የብድር ውል ቤቱን በመያዣነት በመያዝ በየ3 ወሩ ተከፍሎ መስከረም 18 ቀን 2010 ዓ.ም የሚጠናቀቅ ብር 800,000 ያበደረ ቢሆንም ብድሩን መክፈል አልቻሉም። በዚህም ምክንያት በተለያዩ ጊዜያት ብድሩን እንዲከፍሉ ማስጠንቀቂያ ሰጥቶ መክፈል ባለመቻላቸው በመጨረሻ መጋቢት 24 ቀን

2008 ዓ.ም በቁጥር አኢ/አዋ/405/08 የ30 ቀን ማስጠንቀቂያ ከሰጠ በኋላ በጋዜጣ የሀራጅ ማስታወቂያ አስነግሮ ለ3ኛ ጊዜ የወጣው የሀራጅ ማስታወቂያም 30 ቀን አየር ላይ ከቆየ በኋላ ቤቱን በሐራጅ መሸጡ ተገቢ ነው። የስር ፍርድ ቤትም የግራ ቀኙን ማስረጃ መርምሮ በጨረታ ሒደቱ የተፈጸመ ጉድለት አለመኖሩን አረጋግጦ 1ኛ ተጠሪ በአዋጅ ቁጥር 97/90 አንቀጽ 3 እና በብድር ውሉ አንቀጽ 15 በተሰጠው ስልጣን መሰረት የተደረገ ሽያጭ ስለሆነ ጉዳዩን ለማየት የስራ ነገር ስልጣን የለኝም ማለቱ ተገቢ ነው። ለብድር አመላለስ የተያዘን ንብረት የሀራጅ አሻሻጥን እና የሽያጭ ውሉ እንዲፈርስ የሚቀርብ ክስን መደበኛ ፍርድ ቤቶች የመዳኘት ስልጣን የሌላቸው መሆኑን የፌዴራል ጠቅላይ ፍርድ ቤት ሰበር ሰሚ ችሎት በመዝገብ ቁጥር 84353 ቅፅ 14 ላይ ውሳኔ የሰጠበት ስለሆነ የስር ፍርድ ቤት ውሳኔ ተገቢ ነው። 1ኛ ተጠሪ ጨረታ ሳያወጣ ቤቱን ቢሸጥ እንኳ አመልካች ካሳ ከሚጠይቁ በቀር የሽያጭ ውሉ እንዲፈርስ ሊጠይቁ አይችሉም። በፌዴራል የመጀመሪያ ደረጃ ፍርድ ቤት በመዝገብ ቁጥር 37020 ጥቅምት 3 ቀን 2009 እንዲሁም በመዝገብ ቁጥር 118877 ታህሳስ 6 ቀን 2009 ዓ.ም በዋለው ችሎት የሰጠው ትዕዛዝ የ1ኛ ተጠሪን የቅድሚያ መብት እውቅና የሚሰጥ እንጂ የመያዣ ውሉን የሚያፈርስ ባለመሆኑ አቤቱታው ተገቢነት የለውም በማለት ተከራክሯል።

2ኛ ተጠሪ በበኩሉ ጥር 13 ቀን 2014 ዓ.ም ፅፎ ባቀረበው መልስ አመልካች እና ባለቤታቸው ከ1ኛ ተጠሪ ለተበደሩት ገንዘብ አከራካሪ የሆነው ቤት በዋስትና ያስያዙ ሲሆን ብድሩን መክፈል ባለመቻላቸው ምክንያት 1ኛ ተጠሪ በአዋጅ ቁጥር 97/90፤98/90 እና 216/98 በተሰጠው ስልጣን መሰረት እንደአስፈላጊነቱ በፍ/ሥ/ሥ/ሕ/ቁጥር 394-449 ድንጋጌዎች መሰረት የጨረታ ሒደቱ ተከናውኖ ቤቱን የገዛውት ስለሆነ የሽያጭ ውሉ ሊፈርስ አይገባም። ባንኩ ሕጉን አልተከተለም ቢባል ባንኩ አመልካች ካሳ ከሚከፈላቸው በቀር በፍርድ ቤት ሀራጁ ሊቆም ስለማይገባ የስር ፍርድ ቤቶች ውሳኔ ተገቢ ነው በማለት ተከራክሯል።

አመልካች በበኩላቸው የካቲት 3 ቀን 2014 ዓ.ም ፅፈው ባቀረቡት የመልስ መልስ የሰበር አቤቱታቸውን በማጠናከር ተከራክረዋል።

የክርክሩ አመጣጥ ከላይ የተመለከተው ሲሆን እኛም የስር ፍርድ ቤት ጉዳዩን ለማየት ስልጣን የለኝም በማለት የሰጠውን ውሳኔ አግባብነት በስር ፍርድ ቤት ከተደረጉ ክርክሮች፤ በማስረጃ ከተረጋገጡ ፍሬ ነገሮች እንዲሁም ለጉዳዩ ተገቢነት ካለው የሕግ ድንጋጌ ጋር በማገናዘብ እንደሚከተለው መርምረንዋል።

እንደመረመርነውም አመልካች በዋናነት የሚከራከሩት በአመልካች እና የቀድሞ ባለቤታቸው መካከል ያለው ጋብቻ ከፈረሰ በኋላ ቤቱን እኩል እንድንካፈል እና ብድሩን እንድንከፍል በመወሰኑ የመያዣ ውሉ በሁኔታ ፈርሷል፤ አልፈረሰም ቢባል እንኳ የብድር ገንዘቡን በውሉ መሰረት በየወሩ እየከፈልን እያለ ማስጠንቀቂያ ሳይሰጠን ከብድሩ ማብቂያ ጊዜ ነሐሴ 2010 ዓ.ም በፊት ቤቱ በሀራጅ የተሸጠ ስለሆነ ውሉ እንዲፈርስ የቀረበውን ክስ የስር ፍርድ ቤት ስልጣን የለኝም በማለት ውድቅ ማድረጉ ተገቢ አይደለም የሚል ነው። 1ኛ ተጠሪ በበኩሉ አመልካች እና የቀድሞ ባለቤታቸው በብድር ውሉ መሰረት ክፍያውን ባለመፈጸማቸው ክፍያውን እንዲፈጽሙ በተደጋጋሚ ማስጠንቀቂያ ተሰጥቷቸው ባለመፈጸማቸው በመያዣነት የተያዘውን ንብረት በሐራጅ መሸጡ በአዋጅ ቁጥር 97/90 እና በውሉ አንቀፅ 15 በተሰጠው ስልጣን መሰረት ነው፤ ጨረታው ጉድለት ቢኖርበት እንኳ ካሳ ከሚጠይቁ በቀር ውሉ ሊፈርስ አይገባም በማለት ተከራክሯል። 2ኛ ተጠሪም ይህን የ1ኛ ተጠሪን ክርክር በሚያጠናክር መልኩ መልሳቸውን አቅርበዋል።

የማይንቀሳቀስ ንብረትን በዋስትና የያዘ ባለገንዘብ ባንክ የሚፈልገው እዳ እንዲከፈል በተወሰነው ጊዜ ሳይከፈለው ቢቀር ከ30 ቀናት ያላነሰ ማስጠንቀቂያ ለባለእዳው በመስጠት በመያዣነት የያዘውን የማይንቀሳቀስ ንብረት በሐራጅ ለመሸጥ እና ባለቤትነቱን ለገዢው ማስተላለፍ የሚችል ስለመሆኑ ይህንንም ሲያደርግ በፍ/ስ/ስ/ሕ/ቁጥር 394-449 የተመላከቱ ድንጋጌዎችን ተግባራዊ ማድረግ ያለበት እና እነኚሕንም ድንጋጌዎች በመተላለፍ ለሚደርስ ጉዳት ለባለንብረቱ ካሳ የመክፈል ግዴታ ያለበት ስለመሆኑ በአዋጅ ቁጥር 97/90 አንቀፅ 3 እና 6 ላይ ተመላክቷል።

በተያዘው ጉዳይ በቦሌ ክፍለ ከተማ ወረዳ 14 ውስጥ የሚገኝ የቤት ቁጥሩ አዲስ የካርታ ቁጥሩ 10/80/50-2917/00 የሆነውን ቤት አመልካች እና የቀድሞ ባለቤታቸው የጋራ ንብረት መሆኑ፤ ይህንንም ቤት በመያዣነት ለ1ኛ ተጠሪ አስይዘው መስከረም 19 ቀን 2007 ዓ.ም በተደረገ የብድር ውል ከ1ኛ ተጠሪ ባንክ ገንዘብ መበደራቸው እና 1ኛ ተጠሪ ብድሩ አልተከፈለም በሚል በሐራጅ ጨረታ ቤቱን ለ2ኛ ተጠሪ መሸጡ ግራ ቀኙን አላከራከረም። አመልካች ክስ ያቀረቡት ቤቱ በእዳ ምክንያት የተሸጠው የእዳው የመጨረሻ የመክፈያ ጊዜ ሳይደርስ እና ማስጠንቀቂያ ሳይሰጠኝ በመሆኑ ከ2ኛ ተጠሪ ጋር ያደረጉት የሽያጭ ውል ይፍረስልኝ በሚል ነው። በመሠረቱ ባንክ በመያዣ የያዛቸውን ንብረቶች በሐራጅ መሸጥ እንደሚችል በአዋጅ ቁጥር 97/90፣ 98/90 እና 216/92 ተመላክቷል። በአዋጅ ቁጥር 97/90 አንቀጽ 3 እና 4 መሠረት

እንዲሁም በአዋጅ ቁጥር 216/92 በተደረገው ማሻሻያም ባንኮች ለሰጡት ብድር አከፋፈል በመያዣነት የተቀበሉትን ንብረት የብድር እዳው እንዲከፈለው በተወሰነው ጊዜ ሳይከፈል ከቀረ ከ30 ቀናት ያላነሰ ማስጠንቀቂያ በመስጠት የመያዣ ንብረቱን በሐራጅ ለመሸጥና ባለቤትነቱንም ለገዢው ለማዘዋወር ሥልጣን ተሰጥቷቸዋል። ባንኮች ይህንን በሚያደርግበት ጊዜም በፍ/ብ/ሥ/ሥ/ቁ.394-449 ያሉትን ድንጋጌዎች እንደአስፈላጊነታቸው ተግባራዊ ማድረግ ያለባቸው መሆኑ በአዋጅ ቁጥር 97/90 በአንቀጽ 6 ላይ ተመልክቷል። ከአዋጁ ድንጋጌዎችም መረዳት የሚቻለው በአባዳሪው ባንክ በዋስትና የተያዘው ንብረት በሀራጅ ከመሸጡ በፊት የብድር ገንዘቡ በመክፈያ ጊዜው ያልተከፈለ መሆኑን ማረጋገጥ እንዳለበት እንዲሁም ይህን ተከትሎ ባንኩ ተባዳሪው የብድር ገንዘቡን እንዲመልስ የ30 ቀን ማስጠንቀቂያ የሰጠ መሆኑን ማረጋገጥ እንዳለበት ነው። ይህ መሆኑ ከተረጋገጠ ባንኩ ያለማንም ጣልቃ ገብነት አግባብነት ያላቸውን የሕግ ድንጋጌዎችን በመከተል በሐራጅ ሽጦ ለእዳው ክፍያ ማዋል የሚችል ሲሆን በአሻሻጡ ሂደት ባንኩ ሕጉን ባለመከተል የፈፀመው ስህተት ቢኖር እና በዚህም ባለዕዳው ላይ ጉዳት ቢደርስ ለዚህ ጉዳት ባንኩ ለባለእዳው ካሳ የመክፈል ኃላፊነት አለበት። ባለእዳው ባንኩ ያከናወነው የሐራጅ ጨረታ ጉድለት አለበት የሚል ከሆነም ካሳ እንዲከፈለው ክስ ለማቅረብ መብት እና ጥቅም ያለው ሲሆን የሀራጅ ጨረታው ወይም የሽያጭ ውሉ ይፍረስልኝ በሚል ክስ ለማቅረብ ግን በፍ/ሥ/ሥ/ሕ/ቁጥር 33/3 እና 231/1/ሀ መሰረት የክስ ምክንያት አይኖረውም። ከዚህ ጋር በተያያዘም የፌደራል ጠቅላይ ፍርድ ቤት ሰበር ሰሚ ችሎት በሰበር መዝገብ ቁጥር 84353 በቅጽ 14 እንደታተመው የህግ ትርጉም ተሰጥቶበታል። በመሆኑም የሰበር ፍርድ ቤት የአመልካችን ክስ የክስ ምክንያት አለው ወይስ የለውም? ከሚለው አንጻር መመርመር ሲገባው ፍርድ ቤቱ ጉዳዩን ለማየት ስልጣን የለውም በሚል ምክንያት ክስን ውድቅ ማድረጉ ሊታረም የሚገባው መሰረታዊ የህግ ስህተት ነው።

በመቀጠል የአመልካች ክስ የክስ ምክንያት አለው የለውም የሚለውን ስንመለከት አባዳሪ ባንክ በመያዣ የያዘውን ንብረት በእዳው ምክንያት ከመሸጡ በፊት የ30 ቀን ማስጠንቀቂያ መስጠት እንዳለበት እና እዳውም የበሰለ ወይም የመክፈያ ጊዜው የደረሰ መሆን እንዳለበት በአዋጅ ቁጥር 97/90 አንቀጽ 3 እና 4 ላይ ተመልክቷል። ይህም ማለት ባንኩ በመያዣ በያዘው ንብረት ላይ የሐራጅ ጨረታ በማውጣት ከመሸጡ በፊት ይህንን በህግ የተጣለበትን ግዴታ መወጣት ይኖርበታል። ነገር ግን ባንኩ የእዳው መክፈያ ጊዜ ከመድረሱ በፊት ንብረቱን በጨረታ የሸጠ ከሆነ የውል ጥሰት ተግባር እንደፈጸመ ይቆጠራል። ባንኩ በመያዣ የያዘውን ንብረት በጨረታ ሽጦ እዳውን የመሰብሰብ መብት የሚኖረው ውሉን ካከበረ እና ተባዳሪው በብድር ውሉ

በተመለከተው አግባብ የሚጠበቅበትን እዳ መክፈል ካልቻለ ነው። ከዚህ ውጪ ባንኩ መያዣ ሰጪው በውሉ መሰረት እዳውን የሚከፍልበት ጊዜ እና ሁኔታ አለማክበሩን ወይም መጣሱን ሳያረጋግጥ በመያዣ የያዘውን ንብረት በሀራጅ የሸጠ እንደሆነ ይህ ተግባር የውል ጥሰት ስለሚሆን እና መያዣ ሰጪው ከህግ ውጪ የባለቤትነት መብቱን ሊያጣ ስለማይገባ በመደበኛ ፍርድ ቤት የሽያጭ ውሉ እንዲፈርስ ክስ የማቅረብ መብት እና ጥቅም ይኖረዋል። በተያዘው ጉዳይ አመልካች በስር ፍርድ ቤት ካደረጉት ክርክር እና ካቀረቡት የሰበር አቤቱታ መገንዘብ የሚቻለው ዋና የዳኝነት ጥያቄያቸው በአመልካች፣ በቀድሞ ባለቤታቸው እንዲሁም በ1ኛ ተጠሪ መካከል በተደረገው የብድር ውል መሰረት በየወሩ ክፍያ እየፈፀምን ቢሆንም የብድር መክፍያ ጊዜው ከሚጠናቀቅበት ነሐሴ 2010 ዓ.ም በፊት 1ኛ አመልካች ማስጠንቀቂያ ሳይሰጠኝ ቤቱን በሐራጅ መሸጡ ተገቢ አይደለም የሚል ነው። ይህም የአመልካች የዳኝነት ጥያቄ ከመነሻው ብድሩን እየከፈልኩ ባለሁበት ቤቱ በጨረታ መሸጡ አግባብ አይደለም የሚል እንጂ 1ኛ ተጠሪ ጨረታውን ሲያካሂድ በአዋጅ ቁጥር 97/90 አንቀፅ 6 እንዲሁም አዋጁን ባሻሻለው አዋጅ ቁጥር 216/92 መሰረት የጨረታ ስርዓቱን አልተከተለም ወይም በፍ/ሥ/ሥ/ሕጉ በተደነገገው አግባብ አልተከናወነም የሚል አይደለም። በመሆኑም ዋናው የክርክሩ ጭብጥ ቤቱ በሀራጅ የተሸጠው አመልካች እዳቸውን ያለማቋረጥ እየከፈሉ ባለበት ነው ወይስ አይደለም? 1ኛ ተጠሪ ቤቱን በሐራጅ የሸጠው የእዳው መክፈያ ጊዜ ሳያልቅ ነው የሚባል ከሆነ የሽያጭ ውሉን ለማፍረስ በቂ ምክንያት ነው ወይስ አይደለም? የሚለው በፍሬ ነገር ደረጃ በሚደረግ ክርክር እና በሚቀርቡ ማስረጃዎች በማረጋገጥ በመደበኛ ፍርድ ቤት ውሳኔ ሊሰጥበት የሚገባ (justiciable matter) እና የክስ ምክንያት ያለው ሆኖ እያለ የስር ፍርድ ቤት ለተያዘው ጉዳይ ተገቢነት የሌለውን የሰበር ሰሚ ችሎት ውሳኔ ጠቅሶ ጉዳዩን የማየት ስልጣን የለኝም በማለት የሰጠውን ውሳኔ ይግባኝ ሰሚው ችሎት ማጽናቱ መሰረታዊ የህግ አፈጻጸም እና አተረጓጎም ስህተት የተፈጸመበት ስለሆነ ተከታዩን ወስነናል።

ው ሳ ኔ

1.የፌዴራል ከፍተኛ ፍርድ ቤት በመዝገብ ቁጥር 241914 ግንቦት 17 ቀን 2013 ዓ.ም በዋለው ችሎት የሰጠው ውሳኔ እንዲሁም የፌዴራል ጠቅላይ ፍርድ ቤት በመዝገብ ቁጥር 209328 ጥቅምት 19 ቀን 2014 ዓ.ም የሰጠው ትዕዛዝ በፍ/ሥ/ሥ/ሕ/ቁጥር 348/1 መሰረት ተሸሯል።

2.የፌዴራል ከፍተኛ ፍርድ ቤት ቁጥሩ 241914 የሆነውን መዝገብ አንቀሳቅሶ ከላይ በፍርዱ ውስጥ በተገለጸው አግባብ በተጠሪዎች መካከል የተደረገው የሽያጭ ውል ሊፈርስ ይገባል ወይስ አይገባም የሚለውን አከራክሮ ተገቢውን እንዲወስን መዝገቡን በፍ/ሥ/ሥ/ሕ/ቁጥር 343(1) መሰረት በነጥብ መልሰንለታል። ይፃፍ።

3.በዚህ ችሎት የተደረገው ክርክር ያስከተለውን ወጪ እና ኪሳራ ግራ ቀኙ የራሳቸውን ይቻሉ።

መዝገቡ ተዘግቷል፤ ወደ መዝገብ ቤት ይመለስ።

የማይነበብ የአምስት ዳኞች ፊርማ አለበት

የሰ/መ/ቁ. 211694

የካቲት 28 ቀን 2014 ዓ/ም

ዳኞች፡- ብርሃኑ አመነው

ተሾመ ሽፈራው

ሀብታሙ እርቅይሁን

ብርሃኑ መንግሥቱ

ነፃነት ተገኝ

አመልካች፡- አቶ ታደሰ ዓለምስገድ-- ጠበቃ ውብሽት ደምሴ ቀረቡ

ተጠሪ፡- ቡና ኢንተርናሽናል ባንክ አ/ማ -- ነ/ፈ.ጅ ታደሰ ቤዛ

መዝገቡ ተመርምሮ ተከታዩ ፍርድ ተሰጥቷል።

ፍ ር ድ

የሰበር አቤቱታ የቀረበው የፌዴራል ጠቅላይ ፍርድ ቤት ይግባኝ ሰሚ ችሎት በሰጠው ውሳኔ መሠረታዊ የሕግ ስህተት ተፈጽሞበታል በሚል ነው። በሥር ፍርድ ቤት አመልካች ከሳሽ፤ ተጠሪ ተከሳሽ ነበር። አመልካች ታህሳስ 01 ቀን 2013 ዓ/ም በተጻፈ ክስ በአመልካችና በአማራ ክልል የውሃ፤ መስኖና ኢነርጂ ልማት ቢሮ መካከል ነሀሴ 12 ቀን 2010 ዓ/ም የተደረገ

የግንባታ ውል ያለ ሲሆን ለቅድመ ክፍያው አመላለስ ቅድመ ክፍያው ከግንባታው ሥራው ዓላማ ውጭ ከዋለ ወይም በግንባታ ውሉ መሠረት ዋስትና የተገባለትን ቅድመ ክፍያ ካልመለሰ የሚከፈል የዋስትና ግዴታ ተጠሪ ለአሠሪው ሰጥቷል። የዋስትና ግዴታው ከግንባታው ውል አፈጻጸም ጋር ግንኙነት የሌለው ነው። ተጠሪ በዋስትና ግዴታው ላይ የተመለከቱ ሁኔታዎችና መስፈርቶች መሟላት አለመሟላታቸውን ሳይመረምር አሠሪው የግንባታ ሥራው ባለመስራቱና ሊሰራ ስለማይችል በሚል በዋስትና የተመለከተው ገንዘብ እንዲከፈለው ሲጠይቀው ተጠሪ ብር 20,551,492.40 ከፍሏል። ክፍያው የተፈጸመው ከዋስትና ሰነዱ በማይስማማ ጥያቄና ከቅድመ ክፍያው ውል ድንጋጌ ውጭ በመሆኑ አመልካች የማይገደድበት ስለሆነ ውልና ተግባሩ ፈርሶና ተሰርዞ ለዋስትና ግዴታው ለተጠሪ ባንክ የተሰጠ ኮሚሽን እንዲመለስ፣ እንዲሁም በተሰጡ ዋስትናዎች አመልካች የማይገደድ ነው ተብሎ ዋጋ አልባ ወይም ፈራሽ ናቸው ተብሎ እንዲፈርሱ/እንዲሰረዙ እና ወደነበርንበት እንድንመለስ እንዲወሰን በማለት ዳኝነት ጠይቀዋል።

አመልካች ክስን ካቀረቡ በኋላ ታህሳስ 07 ቀን 2013 ዓ/ም በተጻፈ ማመልከቻ በሁኔታ ላይ የተመሰረተ የዋስትና ግዴታውን ባላከበረ መልኩ ክፍያውን ተጠሪ ከፈጸመ በኋላ ለዋስትና ግዴታው የተሰጡ መያዣዎችን ለመሸጥ የሐራጅ ማስታወቂያ ስላወጣ በፍብ/ሥ/ሥ/ሕ/ቁ. 154 እና 155 እንዲታድ መጠየቁን ተከትሎ እግድ የተሰጠ ሲሆን ተጠሪ እግዱ እንዲነሳ በመጠየቁ የፌዴራል ከፍተኛ ፍርድ ቤት ባንክ በአዋጅ ቁጥር 97/90 መሠረት ያወጣው ሀራጅ ሊቆም አይችልም በማለት የእግድ ትዕዛዙን አንስቷል። አመልካች በዚህ ውሳኔ ባለመስማማት ይግባኝን ለፌዴራል ጠቅላይ ፍርድ ቤት ይግባኝ ሰሚ ችሎት ያቀረቡ ሲሆን፣ ይግባኝ ሰሚው ችሎት የአመልካችን ይግባኝ ባለመቀበል ሠርሷል።

ይህ የሰበር አቤቱታ የቀረበውም በዚህ ውሳኔ ነው። የአመልካች የሰበር አቤቱታው ይዘትም የዋስትና ግዴታው እንዲፈርስ ክስ አቅርቦን እያለ፣ ለዚህ የዋስትና ግዴታ የተሰጠው ጠለፋ የንብረት ዋስትና የተሰጠ ይሁን አይሁን በራሱ የሚነሳ ክርክር መሆኑ እንደተጠበቀ ሆኖ፣ የጠለፋ ዋሱን ንብረት የሚሸጠው ቢሆን ያልተገባ የመዳረግ መብት ለአቶ የሱፍ ሰዲድ ስለመፍጠሩ ከወዲሁ ሊረጋገጥ በማይችልበት ተጠሪ በአግባቡ ቢከፍል ኖሮና ባይመለስለት በሚል በዋስትና የያዘውን ንብረት እንዳይሸጥ፣ ቢሸጥ የማይመለስ ጉዳት የሚያስከትል በመሆኑ እንዲታገድ ያቀረብነው ጥያቄ ውደቅ መደረጉ ተገቢ አይደለም። የዋስትና ሠነድ መሠረት ያደረገው ክርክር በአዋጅ ቁጥር 97/1990 የሚገዛ አይደለም። አዋጅ ቁጥ 97/90 ለብድር ውል ተፈጻሚነት ያለው ነው። ስለሆነም በአመልካች ስም የወጣው ጨረታ የሥር ፍርድ ቤት ውሳኔ

እስኪታወቅ ማስታወቂያው እንዲታገድ እና የሥር ፍርድ ቤቶች ትዕዛዝ በፍብ/ሥ/ሥ/ሕ/ቁ. 211 መሠረት እንዲሸር የሚል ነው።

የሰበር አጣሪ ችሎት ጉዳዩን ተመልክቶ የቅድመ ክፍያ ዋስትና ግዴታውን የተወጣው በአግባቡ ነው ወይስ አይደለም የሚለው ክርክር በሥር ፍርድ ቤት በመታየት ላይ ባለበት አመልካች ያቀረቡት የእግድ አቤቱታ ውድቅ መደረጉ አግባብነቱን ግራ ቀኝ በተገኙበት አጣርቶ ለመወሰን ሲባል ያስቀርባል በመባሉ ተጠሪ መልስ እንዲያቀርብ ጥሪ ተደርጎላታል። በዚህም መሠረት ተጠሪ ያቀረበው መልስ የዋስትና መስጫ ውሉ አንቀጽ 3 ላይ ክፍያው እንዲከፈል በተጠየቀ ጊዜ ባንኩ ሳይከራከርና በባለዕዳውና በዋስትና ተጠቃሚው መካከል ያለውን አለመግባባት ሳይመለከት የዋስትና ገንዘቡን በሙሉ ወይ በከፊል ለዋስትና ተጠቃሚው ለመክፈል ግዴታ መኖሩን ያሳያል። በአሠሪው በተጠየቀው መሠረት ተጠሪ ገንዘቡን ከፍሏል። ክፍያው የተፈጸመው በዋስትና ሠነዱ ላይ የተቀመጡ ሁኔታዎች መሟላታቸውን በማረጋገጥ ነው። አመልካች ያቀረቡት ክስ ባንኩ የከፈለው ገንዘብ መመለስ እንዳይችልና መብቱን ለመጉዳት ነው። አዋጅ ቁጥር 97/90 ለማንኛውም ዕዳ ተፈጻሚነት ያለው ሕግ ነው። ለዋስትና መስጫ ውል ግዴታ አፈጻጸም ዋስትና ይሆን ዘንድ ታህሳስ 06 ቀን 2011 ዓ/ም በተፈረመ የመያዣ ውል መሠረት ስመ ንብረቱን በአቶ የሱፍ ሰይድ የተመዘገበ መኖሪያ ቤት በመያዣ ይዘናል። ያሲዙት ግለሰብ በሥር ፍርድ ባቀረቡት ጣልቃ ገብ አቤቱታ ለዕዳው አመላለስ ንብረቱን ማሲያዛቸውን አምነዋል። ባንኩ በሕግ ባለው ሥልጣን መሰረት የሐራጅ ማስታወቂያ ማውጣቱ ተገቢ ነው። ባንኮች የሐራጅ ማስታወቂያ ሲያወጡ ፍርድ ቤቶች ሂደቱን ማደናቀፍና እግድ መስጠት እንደሌለባቸው ሰበር ችሎት በተለያዩ መዝገቦች አስገዳጅ ትርጉም ሰጥቷል። ስለሆነም የሥር ፍርድ ቤቶች እግዱን ማንሳታቸው የሚነቀፍ አይደለም በማለት ጸንቶ እንዲወሰንለት ዳኝነት ጠይቋል። አመልካች የመልስ መልስ በማቅረብ የሠበር አቤቱታቸውን በማጠናከር ተከራክረዋል።

የክርክሩ ሂደት በአጭሩ ከላይ የተገለጸው ሲሆን እኛም የተሰጠው እግድ እንዲነሳ መወሰኑ ሕጋዊነቱን? በጭብጥነት በመያዝ መዝገቡን መርምረናል።

እንደመረመርነው አመልካች በተጠሪ ላይ ባቀረበው ክስ በአመልካችና በአማራ ክልል የውሃ፣ መስኖና ኢነርጂ ልማት ቢሮ መካከል ነሐሴ 12 ቀን 2010 ዓ/ም የተደረገ የግንባታ ውል ያለ ሲሆን ለቅድመ ክፍያው አመላለስ ቅድመ ክፍያው ከግንባታው ሥራው ዓላማ ውጭ ከዋለ ወይም በግንባታ ውሉ መሠረት ዋስትና የተገባለትን ቅድመ ክፍያ ካልመለሰ የሚከፈል

የዋስትና ግዴታ ተጠሪ ለአሠራው ሰጥቷል። ተጠሪ በዋስትና ግዴታው ላይ የተመለከቱ ሁኔታዎችና መስፈርቶች መሟላት አለመሟላታቸውን ሳይመረምር አሠራው የግንባታ ሥራው ባለመሰራቱና ሊሰራ ስለማይችል በሚል በዋስትና የተመለከተው ገንዘብ እንዲከፈለው ሲጠይቀው ተጠሪ ብር 20,551,492.40 ከፍሏል። ክፍያው የተፈጸመው ከዋስትና ሰነዱ በማይስማማ ጥያቄና ከቅድመ ክፍያው ውል ድንጋጌ ውጭ በመሆኑ አመልካች የማይገደድበት ስለሆነ ውልና ተግባሩ ፈርሶና ተሰርዞ ለዋስትና ግዴታው ለተጠሪ ባንክ የተሰጠ ኮሚሽን እንዲመለስ፣ እንዲሁም በተሰጡ ዋስትናዎች አመልካች የማይገደድ ነው ተብሎ ዋጋ አልባ ወይም ፈራሽ ናቸው ተብሎ እንዲፈርሱ/እንዲሰረዙ እና ወደነበርንበት እንድንመለስ እንዲወሰን በማለት ዳኝነት ጠይቀዋል። አመልካች ታህሳስ 07 ቀን 2013 ዓ/ም በተጻፈ ማመልከቻ በሁኔታ ላይ የተመሰረተ የዋስትና ግዴታውን ባላከበረ መልኩ ክፍያውን ተጠሪ ከፈጸመ በኋላ ለዋስትና ግዴታው የተሰጡ መያዣዎችን ለመሸጥ የሐራጅ ማስታወቂያ ስላወጣ በፍብ/ሥ/ሥ/ሕ/ቁ. 154 እና 155 እንዲታድ መጠየቁን ተከትሎ እግድ የተሰጠ ሲሆን ተጠሪ እግዱ እንዲነሳ በመጠየቁ የሥር ፍርድ ቤቶች ባንክ በአዋጅ ቁጥር 97/90 መሠረት ያወጣው ሀራጅ ሊቆም አይችልም በማለት የእግድ ትዕዛዙን አንስተዋል።

እግድ በሠው የንብረት መብት አጠቃቀም ላይ ገደብ የሚፈጥር ነው። በኢ.ፌ.ዲ.ሪ ሕገ-መንግሥት አንቀጽ 40(1) ላይ ጥበቃ የተደረገለት ንብረት መብት ላይ ገደብ ለማድረግ ደግሞ በሕግ በግልጽ በተመለከተ፣ ውስን ጉዳይና አፈጻጸሙም መብቱን መልሶ የመውሰድ ያህል ውጤት በማይፈጥር ሁኔታ ውስጥ ብቻ ሊሆን ይገባል የሚለው ስለሠብዓዊ መብት ጥበቃ የተደረጉ የሥምምነት ድንጋጌዎች ሆነ በሕገ-መንግሥቱ ውስጥ የተቀረጸ የሕግ መርሕ ነው። በፍትሐብሔር ሥ/ሥርዓት ህጉ አንቀጽ 154 እና 155 መሠረት የሚሰጥ እግድ፣ የፍትሐብሔር ጉዳዮችን በማየት ላይ ያለ አንድ ፍርድ ቤት በጉዳዩ ላይ ፍርድ ከመሰጠቱ በፊት ከሚሰጣቸው የተለያዩ ጊዜያዊ የእግድ ትዕዛዞች አንዱ ነው (የህጉ አንቀጽ 147-159 ይመለከታል)። በፍብ/ሥ/ሥርዓት ህጉ አንቀጽ 154 ላይ እና በተከታዩ አንቀጽ 155 ላይ ከተመለከቱት ድንጋጌዎች መገንዘብ እንደሚቻለው ክርክሩ በማናቸውም ደረጃ ላይ ባለበት ጊዜ ሌላውን ተከራካሪ ወገን ሊጎዳ የሚችል አንድ የተወሰነ ተግባር እንዳይፈጸም በፍርድ ቤት የሚሰጥ ትዕዛዝ ነው። በእነዚህ ድንጋጌዎች መሠረት እግድ የሚሰጠው አንደኛ በንብረቱ ላይ የሚፈጸመው ተግባር ሌላውን ተከራካሪ የሚጎዳ ሲሆን (አንቀጽ 154)፣ ሁለተኛ ክርክሩ ከወል ጋር የተያያዘ እንደሆነ ወል እንዳይፈርስ ወይም አንድ ተግባር እንዳይፈጸም የሚያሰጋ ሆኖ ሲገኝ (አንቀጽ 155) ስለመሆኑ ከየድንጋጌዎቹ ይዘት የምንገነዘበው ነው።

ንብረትን በተመለከተ የሚሰጥ የእግድ ትዕዛዝም ነገሩ በፍርድ እስኪወሰን ወይም ሌላ ትዕዛዝ እስኪሰጥ ድረስ ንብረቱ እንዳለ እንዲቆይ፤ ከመጥፋት እንዲድን ወይም እንዳይበላሽ፤ ለሌላ ሰው ተላልፎ እንዳይሰጥ፤ ወደ ሌላ ስፍራ እንዳይዛወር ወይም እንዳይባክን የሚሰጥ ነው። በዚህ መልኩ የሚሰጥ እግድ ለክርክሩ ምክንያት የሆነውን ንብረት የሚመለከት መሆኑንም ልብ ይሏል። በህጉ አንቀጽ 154(ለ) ላይ “ተከላሹ የባለንዝቦችን ጥቅም ለመጉዳት ሲል ንብረቱን ለማጥፋት፤ ለሌላ ሰው አሳልፎ ለመስጠት ያቀደ፤ የዛተ፤ ወይም ያሰበ መሆኑ የተረጋገጠ እንደሆነ ነገሩ በፍርድ እስኪወሰን ድረስ ንብረቱ እንዳለ እንዲቆይ.....” በሚል የተገለጸው ላይ ላዩን ሲታይ፤ የተከላሽን ማንኛውንም ንብረት ማሳገድን የሚመለከት ይመስላል። ይሁንና የተከላሽ ማንኛውም ንብረት ሊከበር የሚችልበት ሁኔታ በህጉ አንቀጽ 151 ላይ ተመልክቶ እያለ፤ ህግ አወጪው ለተመሳሳይ ዓላማ ተመሳሳይ ይዘት ያለው ሌላ ድንጋጌ በዚህ አንቀጽ ስር በድጋሚ ይደነግጋል ተብሎ አይታሰብም። ይልቁንም በተጨማሪ ዓለም ሲታይ፤ አንዳንድ ባለዕዳዎች የሚጠበቅባቸውን ዕዳ አለመክፈላቸውን ተከትሎ ገና ለገና ንብረታቸው ለዕዳ ማስፈጸሚያ ይወላል በሚል ሃሳብ ወይም በሌላ ምክንያት ንብረቶቻቸውን ሊያጠፉ፤ ለሌላ አካል አሳልፎ ሊሰጡ የሚችሉባቸው ሁኔታዎች ይኖራሉ። ይህም ሲሆን፤ ባለንዝቦች ያላቸው መፍትሔ ባለዕዳው ከዚህ ድርጊቱ እንዲታቀብ ለፍርድ ቤት ክስ በማቅረብ እግድ እንዲሰጣቸው ዳኝነት መጠየቅ ነው። ይሁንና የቀረበው የእግድ ዳኝነት ጥያቄ ታይቶ ወሳኔ እስከሚሰጥ ድረስ ንብረቱን የማሸሽ ወይም ለማጥፋት የመሞከሩ ስጋት የሚቀጥል ከሆነ በከላሽ ላይ ከፍተኛ ወይም የማይመለስ ጉዳት ሊደርስ ይችላል ወይም እግድን አስመልክቶ የቀረበውንም ዳኝነት ወጤት አልባ ያደርጋል። በህጉ አንቀጽ 154(ለ) ላይ የተመለከተው ድንጋጌም በዚህ መልኩ ማለትም ተከላሽ በድንጋጌው ላይ የተመለከቱትን ድርጊቶች እንዳይፈጽም እግድ እንዲሰጥ የቀረበው ክስ ወሳኔ እስኪያገኝ ድረስ ተከላሽ ከድርጊቱ እንዲታቀብ ለጊዜው እግድ እንዲሰጥ የሚቀርበውን ጥያቄ የሚመለከት እንደሆነ መገንዘቡ ተገቢ ነው።

በአጠቃላይ በህጉ አንቀጽ 154 መሠረት የሚሰጥ እግድ ከክሱ ጋር ተያያዥነት ባላቸው ንብረቶች ወይም ጉዳዮች ላይ ሲሆን፤ ከላሽ በቂ ምክንያት ያለው መሆኑ በቀረበው ክስ መብቱ እስኪረጋገጥ ድረስ ሊካስ የማይችል ጉዳት እንዳይደርስበት ጥበቃ የሚያስፈልገው መሆኑንና እግድ ካልተሰጠ የበለጠ ጉዳት የሚደርስበት መሆኑ የተረጋገጠ እንደሆነ እንዲሁም የተጠየቀው የእግድ ትዕዛዙ ካልተሰጠ ከላሹ በክሱ የጠየቀውን ዳኝነት ያጣል፤ የክስ ዓላማም ዋጋ ያጣል የሚል እምነት ፍርድ ቤቱ ሲኖረው ስለመሆኑ በአንቀጹ ላይ እንደ ቅድመ ሁኔታ ከሰፈሩት

ድንጋጌዎች ይዘትና መንፈስ መገንዘብ ይቻላል። የአግድ ትዕዛዝ በመርሕ ደረጃ የቀረበ ክስን መሠረት ያደረገ እና በሥነ-ሥርዓት ሕጉ አግባብ በተመለከቱት መስፈርቶች የሚሰጥ ነው። ዓላማው ደግሞ ክስ ያለውጤት እንዳይቀርና ፍርድ በሚሰጥበት ጊዜም የሚፈጸምበት ንብረት እንዲኖርና ዜጎች መብታቸውን ማስከበር የሚችሉበትን ዕድል የሚፈጥርና በሂደቱም ፍርድ ቤቶች ላይ ያላቸውን እምነት የሚጨመር ነው።

ተጠሪ እግዱ ሊነሳ ይገባል በማለት የሚከራከረው በዋስትና ግዴታው መሠረት ለግንባታ አሠሪው የቅድመ ክፍያ ዋስትና ገንዘቡን ከፈጸምኩ በኋላ ለዋስትና የተያዘው የመያዣ ንብረትን በአዋጅ ቁጥር 97/1990 መሠረት የመሸጥ ሥልጣን ያለኝ ስለሆነ ሐራጁ ሊቆም አይገባም በማለት ነው። ተጠሪ ባንክ በገባው ግዴታ መሠረት የዋስትና ቦንድ ግዴታውን ከፈጸመ ለተከፈለው ገንዘብ አመልካች ባለዕዳ ስለሚሆን በአዋጅ ቁጥር 97/1990 አንቀጽ 4 መሠረት ባለገንዘብ የሆነው ባንክ መያዣውን የመሸጥ ሥልጣን ይሰጠዋል። አዋጅ ቁጥር 97/1990 ለባንኮች በመያዣ የያዙትን ንብረት በራሳቸው ሽጠው ገንዘቡን ለማስመልስ የሚችሉበትን ሥልጣንና ኃላፊነት የሚዘረዝር ሕግ ነው። አዋጅ ቁጥር 97/1990 መግቢያ ላይ እንደተመለከተው ባንኮች በመያዣ የያዙትን ንብረት ላይ በፍርድ ቤት ክስ አቅርበው ለማስወሰንና ለማስፈጸም የሚወስደው ጊዜ ረጅም ጊዜ በመሆኑና ይሕም ባንኮች ሥራ ላይ ተጽዕኖ በማሳደሩ፣ ለኢኮኖሚው እንቅስቃሴ አመቺ ሁኔታ ለመፍጠር ባንኮች ለተለያዩ የልማትና ንግድ እንቅስቃሴ የሚሰጧቸውን ብድሮችን በተቀላጠፈ መንገድ ለመሰብሰብ እንዲችሉና ለወደፊቱ ጥሩ የንግድ አሠራር ባሕል እንዲዳበር ለማድረግ ለባንክ ብድር በመያዣ የተሰጡ የማይንቀሳቀሱና የሚንቀሳቀሱ ንብረቶችን ሽያጭ በሚመለከት በሥራ ላይ ያሉ ሕጎችን በማሻሻል አዲስ ሥርዓት መዘርጋትን ዓላማ አድርጎ የወጣ ሕግ ነው። በዚህ ሕግ በመያዣ የተያዘን ንብረት ባንኮች በራሳቸው የመሸጥ መብት የተሰጣቸው ሲሆን መብቱ ገደብ የሌለው (absolute right) ባለመሆኑ ንብረቱን ከመሸጥ ታግዶ እንዲቆይ በፍርድ ቤት ትዕዛዝ እንዲሰጥ ጥያቄ ሊቀርብበት ይችላል። በሌላ በኩል የሚኖረው ገደብ ለፋይናንስ ተቋሞች በሕግ የተሰጠውን ሥልጣንና ሕጉ ሊያሳካ የፈለገውን ዓላማ ቀሪ በሚያደርግ አግባብ እንዳይሆን ጥንቃቄ ያስፈልገዋል።

የዋስትናን መሠረታዊ ሃሳብ ባለዕዳው ግዴታውን ያልተወጣ እንደሆነ ይህን ግዴታ ለመወጣት በባለዕዳው ለባለገንዘቡ የሚሰጥ ማረጋገጫ ነው። ዋስትና በአጠቃላይ የሰው (personal security) እና የንብረት (real security) ተብሎ በሁለት የሚመደብ ሲሆን፣ የማይንቀሳቀስ

ንብረትን መያዣ በማድረግ የሚሰጥ ዋስትና (mortgage) በንብረት ዋስትና ስር የሚመደብ ነው። በእኛ አገር የማይንቀሳቀስ ንብረት ዋስትና ምንጩ ወል፣ ህግ አሊያም ደግሞ የፍርድ ቤት ወሳኔ ሊሆን እንደሚችል ከፍትሐብሔር ህጋችን አንቀጽ 3041 ቀጥተኛ ንብረ መገንዘብ እንችላለን። የማይንቀሳቀስ ንብረት መያዣ እንደማንኛውም ዓይነት ዋስትና ደባል ግዴታን (accessory obligation) የሚጥል ነው። በመሆኑም በህግ ፊት ተፈጻሚነት ይኖረዋል ዘንድ፣ ቅቡልነት ያለውን ዋና ግዴታ (valid principal obligation) መሠረት ያደረገ፣ አመሠራረቱም ግልጽና የማያሻማ እንዲሁም የገንዘብ መጠኑን የሚገልጽና ከዋናው ግዴታ ያልከበደ ሊሆን እንደሚገባ በፍትሐብሔር ህጉ አንቀጽ 1923፣ 1924፣ 1926 እና 3045 ላይ ከተመለከቱት ድንጋጌዎች የምንገነዘበው ነው። በህግ አግባብ የተቋቋመ የማይንቀሳቀስ ንብረት መያዣ ውጤቱ ለዋስትናው ምክንያት የሆነው ዕዳ እስከሚከፈል ድረስ ንብረቱን የመከታተል መብት (right in rem) ለዋስትና ተቀባዩ የሚሰጥ ሲሆን፣ ከዚህም ውስጥ አንዱ ዋስትና ተቀባዩ ከሌሎች ባለገንዘቦች የቅድሚያ መብት እንዳለው በህጉ አንቀጽ 3059(1) ላይ በግልጽ የተመለከተው ነው።

ተጠሪ የመያዣ መብቱን ያገኘው ከአመልካች ጋር ባለው የውል ግንኙነት ለሚመጣ ዕዳ አቶ የሴፍ ሰዒድ በአዲስ አበባ ከተማ ቦሌ ክፍለ ከተማ ቀበሌ 16 ያላቸውን ቤት መያዣ በማድረጋቸው ነው። የተጠሪ የመብት ምንጭ ውል እንደመሆኑ መጠን ውሉ በአመሠራረት ጉድለት ሆነ በውል አፈጻጸም ጋር በተያያዙ ጉዳዮች እንዲፈርስ ወይም እንዲሰረዝ ክርክር ሊቀርብበት እንደሚችል ከፍ/ሕ/ቁ. 1808 እና 1771 እና ተከታይ ድንጋጌዎች የምንገነዘበው ነው። ባንክ ከሌሎች ተዋዋሮች በተለየ የገባሁት ውል ላይ ክስ ሊቀርብበት አይችልም በሚል ሊከራከር አይችልም። አመልካችም ክስ ያቀረቡት ይህን መሠረት በማድረግ ነው። ለመያዣው መሠረት የሆነው ግዴታ ቀሪ ወይም ፍርስ የሚሆን ከሆነ ዋስትና/መያዣው አብሮ ቀሪ የሚሆን ነው። አመልካች ባቀረቡት ክስ መሠረት የሚወሰንላቸው ቢሆን ከተጠሪ ጋር ያላቸው ግዴታ/ዕዳ ቀሪ ስለሚሆን ለግዴታ ተያያዥ የሆነ የመያዣ ውሎች አብረው ቀሪ ስለሚሆኑ የእግድ ጥያቄው ከክሱ ውጤት ጋር የተያያዘ ነው። ተጠሪ የመያዣ ንብረቱን ክሱ ውጤት ሳያገኝ አስቀድሞ የሚሸጠው ከሆነ አመልካች ያቀረቡት ክስ ያለውጤት እንዲቀር የሚያደርግና ፍርድ ቢያርፍበት እንኳን ውጤት የሌለውና የማይፈጸም ያደርገዋል።

ዜጎች በፍትሕ ሥርዓቱ የሚጠቀሙት መብታቸውን ለማስከበር ነው። የመብት ማስከበር መሠረቱ ደግሞ ፍርድን ከማናቸውም መሠናክል ነጻ በማድረግ ማስፈጸም ነው። ፍርድ ቤቶች

በዚህ አግባብ ኃላፊነታቸውን ካልተወጡ ዜጎች በኢ.ፌ.ዲ.ሪ ሕገ-መንግሥት አንቀጽ 37 ያገኙት ፍትሕ የማግኘት መብትን ማረጋገጥ እና ማስፈጸም አይቻልም። ውጤቱ ደግሞ መብት ካለመከበሩም በተጨማሪ ፍርድ ቤቶች ላይ እምነት (public trust) እንዳይኖር ያደርጋል። ስለሆነም ፍርድ ቤቶች ሰብዓዊ መብቶችን ከማስከበር እና የሕግ የበላይነት እንዲኖር ያላቸውን የማይተካ ሚና የመወጣት ግዴታ ያለባቸው በመሆኑና አንዱ መገለጫ የወሰኑትን ውሳኔ የሚፈጸም ስለመሆኑ በሕጉ የተዘረጉ ሥርዓቶችን በመከተል ፍርዱ ያለውጤት ቀሪ እንዳይሆን መከላከል ነው። በዚህ አግባብ ከተዘረጉ ሥርዓቶች አንዱ ደግሞ የፍብ/ሥ/ሥ/ሕ/ቁ. 154 እና 155 የተመለከተው ሲሆን የድንጋጌዎቹ ዋና ዓላማም ንብረቱን የማሸሹ ወይም የማጥፋት ሂደቶችን በማስቆም በከላሽ ላይ ከፍተኛ ወይም የማይመለስ ጉዳት እንዳይደርስ መከላከልና የቀረበው ክስም ወጤት አልባ እንዳይሆን ማድረግ በመሆኑ አመልካች ያቀረቡትን የእግድ ጥያቄ ከዚህ ማዕቀፍ መመልከቱ ተገቢ ነው።

ተጠሪ ቀድሞ ሲል በሰበር ችሎት የተሰጡ ትርጉሞችን መሠረት በማድረግ የተከራከረ ሲሆን ሰበር ችሎቱ በመዝገብ ቁጥሮች 21270 ሆነ 43226 የተሰጡ ትርጉሞች ባንክ የገባው ውል ላይ እንዳይፈርስ ወይም እንዲሰረዝ ክስ በቀረበ ጊዜ፤ የውሉ መፍረስ ውጤት የመያዣ ውሉን ቀሪ የሚያደርገው ከሆነ ባንክ ያወጣው ሐራጅ እንዲቆም ትዕዛዝ ሊሰጥ አይገባም በሚል የተሰጡ ትርጉሞች ባለመሆናቸው ለተዘያው ጉዳይ ተፈጻሚነት የላቸውም። በሌላ በኩል ክስ የቀረበበት የዋስትና ውልና የዋስትና ግዴታ ሠነድ/ቦንድ በቅድመ ሁኔታ ወይስ ያለቅድመ ሁኔታ የተደረጉ ናቸው የሚለው ጉዳይ ክሱን በሚመረምረው ፍርድ ቤት እልባት የሚያገኙ ሲሆን የዋስትና ግዴታ ሠነዶች የሦስትዮሽ ውል በመሆናቸው በዋነኛነት ያለቅድመ ሁኔታ መሆኑ የሚጠቅመው የዋስትና ግዴታው የተገባለት ተጠቃሚ ነው። አሁን በተያዘው ጉዳይ የዋስትና ግዴታ ሠነዱ ተጠቃሚው የአማራ ክልል የውሃ፤ መስኖና ኢነርጂ ልማት ቢሮ ሲሆን ተጠሪ ክፍያውን የፈጸመለት በመሆኑ የዋስትና ግዴታው ሠነድ ያለቅድመ ሁኔታ የተደረገ ቢሆን እንኳን እግድ መሠጠቱ የሠነዱ ውጤት ላይ የሚያመጣው ለውጥ ባለመኖሩ እግዱ ሊነሳ የሚገባ አይደለም። በአጠቃላይ የሥር ፍርድ ቤቶች ተጠሪ የመያዣ መብት ያቋቋመበት ንብረት ላይ የተሰጠው እግድ ሊነሳ ይገባል በማለት የደረሰበት መደምደሚያ መሠረታዊ የሆነ የሕግ ስህተት የተፈጸመበት ሆኖ አግኝተነዋል።

ውሳኔ

1. የፌዴራል ጠቅላይ ፍርድ ቤት ይግባኝ ሰሚ ችሎት በመዝገብ ቁጥር 205184 ሰኔ 18 ቀን 2013 ዓ/ም እና የፌዴራል ከፍተኛ ፍርድ ቤት በመዝገብ ቁጥር 262509 ጥር 25 ቀን 2013 ዓ/ም የሠጡት ውሳኔ በፍብ/ሥ/ሥ/ሕ/ቁ. 348(1) መሰረት ተሸሯል።
2. ተጠሪ በአዲስ አበባ ከተማ ቦሌ ክፍለ ከተማ ቀበሌ 16 ቤት ላይ ያወጣው ሐራጅ ታግዶ ሊቆይ ይገባል ብለናል።
3. በዚህ ችሎት ለወጣ ወጭና ኪሣራ ግራቀኙ የየራሳቸውን ይቻሉ ብለናል።

ትዕዛዝ

የውሳኔው ግልባጭ ለሥር ፍርድ ቤቶች ይተላለፍ። በውሳኔው መሠረት እንዲፈጸም አዘናል።
ይጻፍ
መዝገቡ ተዘግቷል ወደ መዝገብ ቤት ይመለስ።
አ/መ
የማይነበብ የአምስት ዳኞች ፊርማ አለበት

ሀምሌ 4 ቀን 2014 ዓ/ም

ዳኞች፡- ተፈሪ ገብሩ (ዶ/ር)

ቀነስ ቂጣታ

ፈይሳ ወርቁ

ደጀኔ አያንሳ

ብርቅነሽ እሱባለው

አመልካች፡- ሚስ ሻርን አና ኢሽተን ፡- አልቀረቡም

ተጠሪዎች፡-1ኛ. ዶ/ር መላኩ መንግስቱ

2ኛ. ዋጋ ሜዲካል ኃ/የተ/የግ/ማህበር ብቃት ፋሲል አስናቀ -ቀረቡ
መዝገቡ ተመርምሮ ተከታዩ ፍርድ ተሰጥቷል።

ፍ ር ድ

በዚህ መዝገብ የተያዘው ጉዳይ የንግድ ማህበርን የሚመለከት ሲሆን የሰበር አቤቱታው የቀረበው የፌደራል መጀመሪያ ደረጃ ፍ/ቤት በመ/ቁ 258336 በቀን 04/10/2011 ዓ.ም እንዲሁም የፌደራል ከፍተኛ ፍ/ቤት በመ/ቁ 243487 በቀን 09/09/2013 ዓ.ም የሰጡት ውሳኔ መሰረታዊ የህግ ስህተት የተፈጸመበት በመሆኑ ይታረምልኝ በማለት አመልካች ስለጠየቁ ነው። ክርክሩ የጀመረው በፌደራል መጀመሪያ ደረጃ ፍ/ቤት ሲሆን የአሁን አመልካች ከሳሽ፤ ተጠሪዎች ደግሞ ተከሳሾች ነበሩ።

ከመዝገቡ መረዳት እንደሚቻለው አመልካች በቀን 16/05/2010 ዓ.ም ባቀረቡት የተሻሻለ አቤቱታ ከሳሽ እና 1ኛ ተከሳሽ ከሌሎች ሁለት ማህበረተኞች ጋር በመሆን ሰኔ 7/2002 ዓ.ም በብር 40,000,000 (አርባ ሚሊየን) ካፒታል 2ኛ ተከሳሽ ማህበርን አቋቁመን የህክምና ስራ ስንሰራ ቆይተናል። 1ኛ ተከሳሽ በማህበሩ መተዳደሪያ ደንብ አንቀጽ 8.1 መሰረት ስራ አስኪያጅ እንዲሆኑ ተሰይመዋል። ነገር ግን በስራ አስኪያጅነታቸው የማህበሩን ስራ ማከናወን ሲገባቸው የስራ ሀላፊነታቸውን ለከሳሽ አሳልፈው በመስጠት በቋሚነት ወደሚኖሩበት ካናዳ ሀገር ሄደዋል። ከሳሽም የ1ኛ ተከሳሽን ተግባር እና ኃላፊነት በመፈጸም ከባንያው አሁን ያለበት ደረጃ

ለማድረስ በቅተዋል። ከሳሽ ማህበሩን ስኬታማ ለማድረግ ያበረከቱትን አስተዋጽኦ ከግምት በማስገባት ጥቅምት 04/2007 ዓ.ም በተደረገ ድንገተኛ የባለ አክሲዮኖች ስብሰባ መተዳደሪያ ደንቡ ተሻሽሎ ከሳሽ በምክትል ስራ አስኪያጅነት ተሰይመው ስራቸውን በትጋት ሲፈጽሙና ከባንያውንም ከፍተኛ ስኬት እንዲያስመዘግብ በማድረግ ግዴታቸውን እየተወጡ ባለበት ሁኔታ 1ኛ ተከላሽ ድርጅቱን እና ማህበርተኞችን የሚጎዳ በርካታ ህገወጥ ተግባራትን ፈጽመዋል። ከዚህም ህገወጥ ተግባራት ውስጥ ባለቤታቸው እና እህታቸው ባለ አክሲዮን የሆኑበትን የጃስፔራ ኃ/የተ/የግ/ማህበርን ህንጻ 2ኛ ተከላሽ ድርጅት እንዲከራይ አድርገዋል፤ 1ኛ ተከላሽ ድርጅቱ ከቀድሞ የስራ ቦታው ወደ ራሳቸው ህንጻ እንዲቀየር ካደረጉ በኋላ ህንጻው በአግባቡ ያልተጠናቀቀ በመሆኑ ጎርፍ ገብቶ በብዙ ሚሊየን በሚገመቱ የድርጅቱ ንብረቶች ላይ ጉዳት አድርጏል፤ ይህ ክስ እስከቀረበበት ጊዜ ድረስም የህንጻውን አስፈላጊ የማጠናቀቂያ ስራዎች ለመስራት ፈቃደኛ አልሆኑም፤ 1ኛ ተከላሽ አቶ አቤል አሰፋ የተባሉ የእህታቸውን ልጅና ሲስተር ጥሩወርቅ የተባሉ የባለቤታቸውን እህት ግልጽነት በሌለው መንገድ የድርጅቱ ተቀጣሪ አድርገዋቸዋል። ይህ በእንዲህ እንዳለ 1ኛ ተከላሽ ህዳር 04/2010 ዓ.ም በድንገት ከካናዳ ሀገር በመምጣት በድሪም ላይነር ሆቴል ስብሰባ ይኖራል ብለው ከሳሽ ስብሰባውን በመጠባበቅ ላይ እያለሁ ወደ ስብሰባው የምሄድበትን መኪና እንዳይንቀሳቀስ በማድረግ ውክልና ተነስቷል የሚል ደብዳቤ በመጻፍ የድርጅቱን ማህተም እና ሰነዶችን ነጥቀውኛል። ከሳሽ ከቼክ ፈራሚነት እንድንሳ በማድረግ የእህታቸውን ልጅ አቤል አሰፋን የጋራ ቼክ ፈራሚ አድርገዋል። ይህ ሳይበቃ 1ኛ ተከላሽ አቶ በሪሁ የተባሉ ግለሰብን ከህግና ከመተዳደሪያ ደንቡ ውጭ ተቀጣሪ ስራ አስኪያጅ አድርገዋቸዋል። አንድ የድርጅት ስራ አስኪያጅ በመደበኛነት መኖር የሚገባው ስራው በሚሰራበት ቦታ ቢሆንም 1ኛ ተከላሽ ድርጅቱ ከተመሰረተ ጊዜ ጀምሮ የሚኖሩት ካናዳ ሀገር ነው። ከተዘረዘሩት ጥፋቶች አኳያ 1ኛ ተከላሽ ድርጅቱን የጥቅም ግጭት በሚታይበት መልኩ እየመሩ የሚገኙ መሆኑን የሚያሳይ ሲሆን የስራ አስኪያጅነት የስልጣን ዘመን አንድ አመት ስለመሆኑ በማህበሩ መተዳደሪያ ደንብ ላይ ተመልክቶ እያለ 1ኛ ተከላሽ በድጋሚ ሳይመረጡ በቋሚነት ስራ አስኪያጅ ሆነው ሊቀጥሉ የሚችሉበት አግባብ የለም። በመተዳደሪያ ደንቡ መሰረት ዋና ስራ አስኪያጅ በሌለበት ምክትል ስራ አስኪያጅነት እንድሰራ በግልጽ በመተዳደሪያ ደንቡ ተቀምጦ እያለ 1ኛ ተከላሽ ስራ እንዳልገባ በመከልከል ቅጥር ስራ አስኪያጁ በእጅ አዙር የዋናውን ስራ አስኪያጅ ተግባር በማከናወን ላይ የሚገኙ በመሆኑ ከሳሽ በ2ኛ ተከላሽ ድርጅት ውስጥ ያለኝን አክሲዮን ገበያ ዋጋ እንዲሁም እዳና ንብረት በማወቅ ለሽያጭ ማቅረብ እንድችል ገለልተኛ ገማች እንዲሰየም እፈልጋለሁ። በመሆኑም 1ኛ ተከላሽ ድርጅቱን የጥቅም ግጭት

በሚታይበት ሁኔታ እየመሩ በመሆኑ፤ የስልጣን ዘመናቸውም ያበቃ በመሆኑና በኩባንያ ውስጥ ለተፈጠረው ብርቱ ጭቅጭቅ መንስኤ በመሆናቸው ከስራ አስኪያጅነታቸው ተሽረው ባለ አክሲዮኖች በፍ/ቤቱ ትዕዛዝ ሌላ ስራ አስኪያጅ እንዲሰየም እንዲወሰንልኝ፤ 1ኛ ተከላሽ የፈጸሙት ህገወጥ ቅጥር ውል እንዲሰረዝ እና ተቀጣሪዎች ከኩባንያው እንዲሰናበቱ፤ ዋጋ ገማች ባለሙያ በፍ/ቤት እንዲሰየምልኝ። ይህ የሚታለፍ ከሆነም 1ኛ ተከላሽ ኩባንያውን የጥቅም ግጭት በሚታይበት አኳኋን እየመሩ በመሆኑ፤ በከላሽም ላይ በርካታ ጉዳት እያደረሱ በመሆኑና በተፈጠረው ብርቱ ጭቅጭቅ ምክንያት አብረን መስራት ከማንችልበት ደረጃ ስለደረስን ኩባንያው ፈርሶ የንብረት ክፍፍል እንድናደርግ እንዲወሰንልኝ በማለት ጠይቀዋል።

ተከላሾች በቀን 30/06/2010 ዓ.ም በሰጡት መልስ 1ኛ ተከላሽ በስራ አስኪያጅነታቸው ሊፈጽሟቸው ሲገባቸው ያልፈጸሟቸው ተግባር እና ሀላፊነት ምን እንደሆነ በክሱ ላይ አልገለጹም፤ 1ኛ ተከላሽ በቋሚነት ካናዳ አገር ቢኖሩም ኩባንያውን በስራ አስኪያጅነት እንዳይመሩ የሚከለክላቸው ህግ የለም፤ በኩባንያው መተዳደሪያ ደንብና መመስረቻ ጽሁፍ ላይ የስራ አስኪያጅ ስልጣናቸውን ለሌላ ሰው ማስተላለፍ እንደሚችሉ ተደንግጓል፤ 1ኛ ተከላሽ ከከላሽ ጋር በኢሜል እና ሌሎች መገናኛ ዘዴዎች እየተገናኙ ድርጅቱን ሲመሩ ቆይተዋል፤ ከኩባንያው ጋር የህንጻ ኪራይ ውል የፈጸመው ጃስፔራ ቢዝነስ የሚባል ኃ/የተ/የግ/ማህበር ሆኖ እያለ 1ኛ ተከላሽ ኩባንያውን ወደራሳቸው ህንጻ አዛውረው አከራይተዋል የተባለው ሀሰት ነው፤ የኪራይ ውሉንም ከአከራዩ ጋር የፈጸሙትን ከላሽ ራሳቸው የወከሏቸው ግለሰብ ናቸው፤ ከላሽ በጎርፍ ምክንያት በኩባንያው ንብረት ላይ ጉዳት ደረሰ ቢሉም ደረሰ የሚሉት ጉዳት ካለ ህንጻ ያከራየውን ድርጅት ከሚጠይቁ በቀር 1ኛ ተከላሽን ሊጠይቁ አይችሉም፤ በኩባንያው ሰራተኞች ሲቀጠሩ የቅጥር ውል የፈረሙት ከላሽ ራሳቸው ከመሆናቸውም በላይ የተቀጠሩ ሰራተኞች ለስራ ብቁ እስከሆኑ ድረስ ከመቀጠር የሚከለክላቸው ህግ የለም፤ 1ኛ ተከላሽ ከላሽ የሚጠቀሙበትን መኪና አግተው እንዳይንቀሳቀስ አደረጉ የተባለው ሀሰት ነው፤ 1ኛ ተከላሽ እንደ ስራ አስኪያጅነታቸው ውክልና የመስጠትም ሆነ የመሻር ስልጣን ያላቸው ሲሆን ለከላሽ የሰጡትን ውክልና መሻራቸው የሚነቀፍበት ምክንያት የለም፤ 1ኛ ተከላሽ ከላሽን ከምክትል ስራ አስኪያጅነት አልሻሩም ከማህበር አባልነትም አላሰናበቱም፤ ከላሽ በኩባንያው ላይ በፈጸሙት ምክንያት ከስራ እንዲታገዱ የተደረገ ሲሆን ይህም ለስራ አስኪያጁ በተሰጠ ስልጣን መነሻነት ነው፤ 1ኛ ተከላሽ ሰነድም ሆነ ማህተም ከከላሽ ላይ አልነጠቁም፤ በማህበሩ መመስረቻ ጽሁፍ መሰረት የተሰጣቸውን ስልጣን በመጠቀም ሌላ ሰው ቼክ እንዲፈርም ውክልና መስጠታቸው የጥቅም ግጭት ስለመኖሩ የሚያመለክት አይደለም፤ በተሻሻለው

የማህበሩ መመስረቻ ጽሁፍ አንቀጽ 8 መሰረት የስራ አስኪያጁ ስልጣን ላልተወሰነ ጊዜ የተራዘመ በመሆኑ ከሳሽ የስራ አስኪያጅ ስልጣን ካበቃ በኋላ ይሰራል በሚል ያቀረቡት ተቀባይነት የለውም፤ 1ኛ ተከላሽ ከማህበሩ መተዳደሪያ ደንብና መመስረቻ ጽሁፍ ውጭ የፈጸሙት ተግባር የለም፤ ህልውና ያለው ማህበር በፍ/ቤት ስራ አስኪያጅ እንዲሾምለት የሚደረግበት አግባብ የለም። ከሳሽ የኩባንያው አክሲዮን ዋጋ እንዲገመትላቸው ያቀረቡት ጥያቄ ለፍ/ቤት የማይቀርብ ሲሆን በራሳቸው ወጪ ማስገመት ይችላሉ። ከከሳሽ ጋር የተፈጠረው ጊዜያዊ አለመግባባት ኩባንያውን ለማፍረስ የሚያስችል ብርቱ ጭቅጭቅ አለ ለማለት አያስችልም፤ የተፈጠረ የጥቅም ግጭት የለም እንጂ አለ ቢባል እንኳ ሌላ ህጋዊ ውጤት ይኖረዋል እንጂ ማህበሩ እንዲፈርስ አያደርግም። ከሳሽ ጉዳት ደረሰብኝ የሚሉ ከሆነ መብታቸው እንዲከበር ከመጠየቅ በቀር ማህበሩ እንዲፈርስ መጠየቅ አይችሉም። በሌሎች የኩባንያው ባለአክሲዮኖች መካከል የተፈጠረ አለመግባባት የለም፤ ከሳሽ ድርሻቸውን ለመሸጥ ገለልተኛ ገመገሞች እንዲሰየሙላቸው በጠየቁት ዳኝነት መሰረት ድርሻቸው ተገምቶ ተሰጥቷቸው ከማህበር አባልነት ቢሰናበቱ ተቃውሞ የለንም በማለት ተከራክረዋል።

ጉዳዩ በዚህ መልኩ የቀረበለት የስር ፍርድ ቤት ክርክሩንና ማስረጃ ከሰማ በኋላ 1ኛ ተከላሽ ከስራ አስኪያጅነታቸው እንዲሻሩ የሚያደርግ በቂ ምክንያት ባለመኖሩ ከስራ አስኪያጅነታቸው ሊሻሩም ሆነ ጊዜያዊ ስራ አስኪያጅ ሊሾም አይገባም፤ 1ኛ ተከላሽ የፈጸሙት ህገወጥ የስራ ቅጥር የሌለ በመሆኑ የስራ ቅጥር ውሉ የሚሰረዝበት አግባብ የለም፤ ከሳሽ የአክሲዮን ድርሻቸው እንዲገመት የጠየቁበት ምክንያት ምን እንደሆነ በግልጽ ባያስቀምጡም ተከላሾች ከሳሽ በራሳቸው ወጪ ድርሻቸውን ማስገመት የሚችሉ መሆኑን በመግለጻቸው ከሳሽ ያላቸው የአክሲዮን ድርሻ ዋጋው ምን ያህል እንደሆነ የሚገምት ባለሙያ በፍ/ቤቱ ሬጅስትራር በኩል እንዲሾም እና ወጪውን ከሳሽ እንዲሸፍኑ፤ ከሳሽ 1ኛ ተከላሽ ፈጽመዋቸዋል ያሏቸው ተግባራት 1ኛ ተከላሽን ከስራ አስኪያጅነት ለማስነሳት በቂ አለመሆናቸው እንደተጠበቀ ሆኖ የእነዚህ ተግባሮች መፈጸም አለመፈጸም ብቻውን ማህበሩን ሊያስፈርስ የሚያስችል በቂ ምክንያት ተደርገው ሊወሰዱ አይችሉም፤ በክሱ ላይ የተገለጹት ተግባራት በስራ አስኪያጁ መፈጸማቸው ህገወጥ አለመሆናቸው ከተረጋገጠ ደግሞ በእነዚህ ተግባራት የሚፈጠር አለመግባባት የንግድ ማህበሩም ህልውና እንዲያጣ የሚያደርጉ አለመግባባቶች ተከስተዋል ወደፊትም ማህበሩ የተቋቋመበትን አላማ ማሳካት አይችልም የሚያስብል አይደለም፤ 2ኛ ተከላሽ ማህበር እንዲፈርስ ቢወስን ከሚያስገኘው ጥቅም ይልቅ ከፍተኛ ኢኮኖሚያዊ ጉዳት የሚያስከትል በመሆኑ ከሳሽ በማህበር አባልነታቸው መቀጠል የማይፈልጉ ከሆነ ማህበሩን

ከማፍረስ ይልቅ ድርሻቸውን በመውሰድ ከአባልነታቸው መውጣት የሚችሉ በመሆኑ ከሳሽ 2ኛ ተከሳሽ ማህበር እንዲፈርስ ያቀረቡትን ጥያቄ ፍ/ቤቱ አልተቀበለውም፤ ማህበሩ ሊፈርስ አይገባም በማለት ውሳኔ ሰጥቷል።

በዚህ ውሳኔ ቅር በመሰኘት ከሳሽ ይግባኝ ለከፍተኛው ፍ/ቤት ቢያቀርቡም ውሳኔው ጸንቷል። የሰበር አቤቱታው የቀረበው በዚህ ነው።

አመልካች በቀን 07/12/2013 ዓ/ም ባቀረቡት የሰበር ማመልከቻ ተፈፀመ የሚሉትን ስህተት ዘርዘረው የስር ፍ/ቤቶች ውሳኔ ተሽሮ 2ኛ ተጠሪ ማህበር እንዲፈርስ፤ ይህ የሚታለፍ ከሆነ 1ኛ ተጠሪ በርቀት 2ኛ ተጠሪን ቋሚ ስራ ኖሮት መምራት የማይችል በመሆኑ እንዲሻር በማለት ማመልከቻቸውን አቅርበዋል።

ቅሬታው በሰበር አጣሪ ችሎት ተመርምሮ በዚህ ጉዳይ የጥቅም ግጭት መኖሩን አመልካች ስላየበትና 1ኛ ተጠሪ በሩቅ ሀገር ሆኖ ድርጅቱን መምራት እችላለሁ በማለት ያቀረበውን ሀሳብ የስር ፍ/ቤት ከንግድ ህጉ አላማ አንጻር የተቀበሉበትን አግባብነት ለማጣራት በሚል ጉዳዩ ለሰበር ችሎት እንዲቀርብና ተጠሪዎች መልስ እንዲሰጡበት ተደርጓል።

ተጠሪዎች በቀን 19/06/2014 ዓ.ም ባቀረቡት መልስ ክርክራቸውን አጠናክረው በስር ፍ/ቤቶች የተሰጡት ውሳኔዎች እንዲጸኑ ጠይቀዋል። አመልካችም የመልስ መልስ አቅርበዋል።

ከፍ ሲል በአጭሩ የገለጽነው የጉዳዩን አመጣጥ ሲሆን የግራ ቀኙን ክርክር ቅሬታ ከቀረበበት ውሳኔ እና ከተገቢው የህጉ ድንጋጌዎች ጋር በማገናዘብ በስር ፍርድ ቤቶች ውሳኔ የተፈጸመ የህግ ስህተት መኖር አለመኖሩን መርምረናል።

እንደመረመርነው የአመልካች ቅሬታና የዳኝነት ጥያቄ የስር ፍ/ቤቶች ውሳኔ ተሽሮ 2ኛ ተጠሪ ማህበር እንዲፈርስ፤ ይህ የሚታለፍ ከሆነም 1ኛ ተጠሪ በርቀት 2ኛ ተጠሪን ቋሚ ስራ ኖሮት መምራት የማይችል በመሆኑ እንዲሻር የሚጠይቅ በመሆኑ እነዚህን የቅሬታ ነጥቦች (ጭብጦች) በቅደም ተከተላቸው እንደሚከተለው መርምረናል።

የማህበሩ በፍርድ ቤት ውሳኔ እንዲፈርስ አመልካች የጠየቁ ሲሆን ተጠሪዎች በበኩላቸው ማህበሩ እንዲፈርስ4 የሚወሰንበት ምክንያት እንደሌለ ተከራክረዋል። ከማህበርተኞቹ አንዱ ማህበሩ እንዲፈርስ በሚያቀርበው አቤቱታ መነሻነት ፍርድ ቤት የማህበሩን መፍረስ ሊወስን እንደሚችል ሥራ ላይ ከነበረው የንግድ ህግ አንቀጽ 218፣ 258፣ 278፣ 303፣ 495፣ 542፣ 543 እና ተያያዥ ድንጋጌዎች መገንዘብ ይቻላል። ነገር ግን የንግድ ማህበሩ በፍርድ እንዲፈርስ

ስለተጠየቀ ብቻ የሚፈርስ ሳይሆን ማህበሩን ለማፍረስ የሚያበቃ በቂና ትክክለኛ ምክንያት መኖሩ ሊረጋገጥ ይገባል። በማህበርተኞች መካከል ብርቱ ጭቅጭቅና አለመስማማት የተፈጠረ እንደሆነ ለማህበሩ መፍረስ ትክክለኛ ምክንያት እንደሚሆን በንግድ ህጉ አንቀጽ 218(2) ስር ተመልክቷል። ይሁንና በማህበርተኞች መካከል የተፈጠረ አለመግባባት ሁሉ ማህበሩን የሚያስፈርስ ብርቱ ጭቅጭቅና አለመስማማት ተደርጎ እንደማይወሰድ ከህጉ አቀራረጽ፣ ከይዘትና መንፈሱ መረዳት ይቻላል።

በተያዘው ጉዳይ የስር ፍርድ ቤት በ2ኛ ተጠሪ ማህበር አባላት መካከል ጭቅጭቅና አለመግባባት ተፈጥሯል ወይስ አልተፈጠረም? በ1ኛ ተጠሪ ተፈፀመ የሚባለው የሥራ ጉድለትና አለመግባባት ማህበሩ እንዲፈርስ የሚያስችል ነው ወይስ አይደለም? ማህበሩ ሊፈርስ ይገባል ወይስ አይገባም? የሚሉና ተያያዥ ነጥቦችን ከግራቀኙ ክርክርና ማስረጃዎች ጋር መርምሮ ማህበሩን ለማፍረስ የሚያስችል በቂና አሳማኝ ምክንያት ባለመገኘቱ ሊፈርስ እንደማይገባ፤ 2ኛ ተጠሪ የንግድ ማህበር እንዲፈርስ ቢወሰን ከሚያስገኘው ጥቅም ይልቅ ከፍተኛ ጉዳት የሚያስከትል መሆኑን በማረጋገጥ አመልካች በማህበር አባልነት መቀጠል የማይፈልጉ ከሆነ ድርሻቸውን በመውሰድ ከአባልነት መውጣት ስለሚችሉ የማህበሩ ህልውና እንዲቀጥል የማድረጉን አስፈላጊነት ከአጠቃላይ ክርክሩ ተገንዝቦ በዚህ አግባብ ወስኗል። በዚህ መልኩ ማህበሩ ሊፈርስ አይገባም ተብሎ መወሰኑ ደግሞ የንግድ ህጉን ድንጋጌዎች የተከተለ ነው ከሚባል በቀር የሚነቀፍ ሆኖ አላገኘውም።

ሁለተኛው ጭብጥ 1ኛ ተጠሪ በርቀት 2ኛ ተጠሪን ቋሚ ስራ ኖሮት መምራት የማይችል በመሆኑ እንዲሻር የቀረበውን ጥያቄ የተመለከተ ነው። እንደሚታወቀው የማህበሩ ሥራ አስኪያጅ ሆኖ በማህበሩ መመስረቻ ጽሁፍ ወይም በማህበሩ ጠቅላላ ጉባኤ የተመረጠ ሰው በህጉ፣ በመመስረቻ ጽሁፉ እና መተዳደሪያ ደንቡ የተሰጠውን ሥልጣን (ኃላፊነት) በተገቢው ትጋት መወጣት፣ ጊዜውንም በሥራው ላይ ማዋል፣ ማህበሩንም በአግባቡ መምራትና ማስተዳደር ይጠበቅበታል። የማህበሩ ሥራ አስኪያጅ በመሆኑ በማህበሩ መመስረቻ ጽሁፍ የተሾመ ወይም በማህበርተኞች የተሾመም ቢሆን የስራ አስኪያጅን መሻር በተመለከተ አቤቱታ ሲቀርብ ፍርድ ቤት ሊቀበለው በሚችለው ተገቢ ምክንያቶች ሊሻር ይችላል። ማንኛውም ማህበርተኛ ቢሆን በሚገባ ምክንያት ሥራ አስኪያጅ እንዲሻር ለፍርድ ቤት ክስ ሊያቀርብ ይችላል። እነዚህን መሰረታዊ ሀሳቦች በክርክሩ ወቅት ሥራ ላይ ከነበረው የንግድ ህጉ አንቀጽ 527 ድንጋጌዎች መገንዘብ ይቻላል።

ስለሆነም ኃላፊነቱ የተወሰነ የግል ማህበር ሥራ አስኪያጅ እንዲሻር ከማህበርተኞቹ አንዱ ክስ ሊያቀርብ መቻሉ እና በተገቢ ምክንያቶች በፍርድ ቤት ውሳኔ ከሥራ አስኪያጅነት ሊሻር መቻሉ በህጉ ተቀባይነት ያለው ነው።

ሥራ አስኪያጁ እንዲሻር የሚያደርጉ ተገቢ ምክንያቶች ምን እንደሆኑ በህጉ ተለይተው ተዘርዝረው ባይቀመጡም ለሥራ አስኪያጁ በህጉ ፣ በማህበሩ መመስረቻ ጽሁፍ ፣ በመተዳደሪያ ደንብ፣ እንዲሁም በጠቅላላ ጉባኤዎች በሚተላለፉ ውሳኔዎች የተጣለበትን ኃላፊነት መወጣት ካለመቻል፤ የማህበሩን የዕለት ክፍለት ተግባራት በቅርበት በኃላፊነት አለመምራት፤ ማህበሩ የተቋቋመበትን አላማ ዳር ለማድረስ አለመቻል፤ የማህበሩንና የማህበርተኞችን መብትና ጥቅም የሚጎዱ ተግባራት መፈፃም እና የመሳሰሉት ምክንያቶች እንደ ሁኔታው ተገቢ ምክንያቶች ተብለው የሚወሰዱ ናቸው።

በተያዘው ጉዳይ 1ኛ ተጠሪ በቋሚነት በካናዳ ሀገር የሚኖሩ መሆናቸውና ራሳቸው ቋሚ ሥራ ያላቸው መሆኑ ግራቀኙን አላከራከረም። 1ኛ ተጠሪ ይህን አምነው ይቀበሉታል። መከራከሪያቸው የሥራ አስኪያጁን በአገር ውስጥ በአካል መገኘት የሚያስፈልጉ ሁኔታዎች ሲኖሩ ወደ ኢትዮጵያ በተለያዩ ጊዜ የሚመጡ በመሆኑ እና በሌሎች ጉዳዮች ደግሞ በኢ-ሜይል የመልዕክት ልውውጥ እያደረጉ ማህበሩን የሚመሩ መሆኑን የሚያሳይ ነው።

ይሁንና በማህበሩ መመስረቻ ጽሁፍ አንቀጽ 8(3) ስር የሥራ አስኪያጁ ስልጣንና ተግባራት ተብለው ከ8(3)(1) እስከ 8(3)(12) ድረስ ተዘርዝረዋል። በዚህ መሰረት የማህበሩ ሥራ አስኪያጅ የዘርፍ ሥራ አስኪያጆችን መሾምና መቆጣጠር፤ ማህበሩን በመወከል መፈረም፤ ለማህበሩ ቴክኒካዊ እና አስተዳደራዊ ተግባሮች ኃላፊ መሆን፤ የጠቅላላ ጉባኤና የቦርዱን ውሳኔዎች ሥራ ላይ ማዋል፤ ለማህበሩ የሚከፈል ገንዘብ መቀበል፤ ዕዳ መክፈል፤ የተለያዩ ዕለታዊ ሰነዶችን መፈረም፤ ሰራተኛ መቅጠርና ማስተዳደር፤ የባንክ ሂሳብ ክፍቶ ገንዘብ ገቢ ማድረግና ሂሳቡን በፊርማው ማንቀሳቀስ፤ የግዥና ሽያጭ ማዘዣዎችን መወሰን፤ ከሶስተኛ ወገኖች ጋር ውል መዋዋል፤ በፍርድ ቤት ክርክር ማህበሩን በመወከል አስፈላጊውን መፈፀም፤ የሂሳብ ወጪና ገቢ መዝገብ በደንቡ እንዲያዝ ማድረግ እንዲሁም እነዚህን ተግባራት በተመለከተ ውክልና መስጠት ሥልጣንና ተግባር እንዳለው ተመልክቷል።

እነዚህ በመመስረቻ ጽሁፉ የተመለከቱ ዝርዝር ስልጣንና ተግባራት የማህበሩን የዕለት ተዕለት እንቅስቃሴ የሚመለከቱ በመሆናቸው 1ኛ ተጠሪ እንዳቀረቡት ክርክር አልፎ አልፎ ከውጭ ሀገር በመምጣት ሊከወን የሚችል አለመሆኑ ግልጽ ነው። ለረዥም ጊዜ በአሁኑን በአመልካች

ድጋፍ እና በኃላም አመልካች በምክትል ሥራ አስኪያጅነት ተሰይመው ማህበሩን እንዲመሩ በመደረጋቸው ምክንያት ማህበሩ ሲመራና ሲተዳደር ቆይቷል ከሚባል በቀር ለሥራ አስኪያጁ በመመስረቻ ጽሁፉና መተዳደሪያ ደንቡ የተሰጡትን ኃላፊነቶች 1ኛ ተጠሪ በቋሚነት በሚኖሩበት ካናዳ ሀገር ሆነው ወደ ኢትዮጵያ በተለያዩ ጊዜ እየመጡ እና በኢ-ሜይል የመልዕክት ልውውጥ እያደረጉ ማህበሩን ይመሩ ነበር ለማለት አይቻልም። 1ኛ ተጠሪ በዚህ ሰበር ችሎት ካቀረቡት መከራከሪያም መገንዘብ እንደሚቻለው አሁንም ማህበሩን ባሉበት ሀገር ሆነው አልፎ አልፎ በመምጣት እና በመልዕክት ልውውጥ መምራት እንደሚፈልጉ የሚያሳይ ነው። ይህ ደግሞ በማህበሩ መመስረቻ እና ደንብ የተጣለባቸውን ዝርዝር ኃላፊነት መወጣት የማያስችል ነው።

ሥራ አስኪያጁ በማህበሩ መመስረቻ ጽሁፍና በመተዳደሪያ ደንቡ የተጣለባቸውን ኃላፊነት መወጣት በማይችሉበት ሁኔታና የማህበሩን የዕለት ክፍለት ተግባራትም በቅርበት በኃላፊነት መምራት እንደማይችሉ ከተረጋገጠ ይኸው ሁኔታ 1ኛ ተጠሪን ከማህበሩ ሥራ አስኪያጅነት ለመሻር ተገቢ ምክንያት ተደርጎ ሊወሰድ የሚችል ነው።

ስለሆነም 1ኛ ተጠሪ የኪራይ ውል እርሳቸውና ባለቤታቸው ባለአክሲዮን በሆኑበት ጃስፔራ ኃ/የተ/የግ/ማህበር ጋር ህንጻው ሳያልቅ የኪራይ ውል እንዲፈጸም ተጽእኖ አድርገዋል መባሉ፤ በዚህ ተግባር ጎርፍ ገብቶ ጉዳት ደረሰ መባሉ፤ 1ኛ ተጠሪ ዘመዶቻቸውን ግልጽነት በሌለው መንገድ የቀጠሩ መሆኑ፤ የድርጅቱን ማህተም ከአመልካች የነጠቁ እና አላግባብ ያገዷቸው መሆኑ፤ እንዲሁም አመልካች ያለአግባብ ከቼክ ፈራሚነት በማገድ ሌላ በስጋ ዘመድ የሆነ ሰው ቼክ ፈራሚ እንዲሆን ሰይመዋል የማህበሩንም ጥቅም ጎድተዋል የተባሉ ምክንያቶች ሁሉ በተለያዩ ምክንያት በስር ፍርድ ቤቶች ውድቅ ቢደረጉም 1ኛ ተጠሪ የ2ኛ ተጠሪ ስራ አስኪያጅ ሆነው ቋሚ የመኖሪያ አድራሻው ካናዳ ሀገር ሆኖ እና ሌላ ቋሚ ስራ ያላቸው ስለመሆኑ ባላከራከረበት ሁኔታ እና መመስረቻ ዕሁፍና በማህበሩ መተዳደሪያ ደንብ የተመለከቱ የሥራ አስኪያጁ የእለት ተዕለት ተግባራትና በፍሬ ነገር ደረጃ በስር ፍርድ ቤቶች የተረጋገጡ እውነታዎች 1ኛ ተጠሪ 2ኛ ተጠሪን በርቀት እንዲመሩ የማያስችላቸው በሆኑበት ሁኔታ ከሥራ አስኪያጅነት ሊሻሩ አይገባም ተብሎ መወሰኑ ተገቢ ሆኖ አላገኘነውም።

በአጠቃላይ 1ኛ ተጠሪ ከስራ አስኪያጅነት ሊሻሩ ይገባል ተብሎ የቀረበው የዳኝነት ጥያቄ ውድቅ መደረጉ በወቅቱ ሥራ ላይ የነበረውን የንግድ ህግ አንቀጽ 527(3) እና (5) ፤ የአዋጅ ቁጥር 1243/2013 አንቀጽ 517(1)፤ እንዲሁም የማህበሩን መመስረቻ ጽሁፍና መተዳደሪያ ደንብ

መሰረት ያደረገ ባለመሆኑ ውሳኔው የህግ ስህተት የተፈፀመበት ነው ብለናል። ተከታዩንም ወስነናል።

ው ሳ ኔ

የፌዴራል መጀመሪያ ደረጃ ፍ/ቤት በመ/ቁ 258336 በቀን 04/10/2011 ዓ.ም እንዲሁም የፌዴራል ከፍተኛ ፍ/ቤት በመ/ቁ 243487 በቀን 09/09/2013 ዓ.ም የሰጡት ውሳኔ በፍ/ብ/ሥ/ሥ/ህግ ቁ.348(1) መሰረት ተሻሽሏል።

2ኛ ተጠሪ ማህበር ሊፈርስ አይገባም ተብሎ መወሰነ፤ አመልካች በማህበር አባልነታቸው መቀጠል የማይፈልጉ ከሆነ ድርሻቸውን በመውሰድ ከአባልነታቸው መውጣት የሚችሉ ስለመሆኑ፤ እንዲሁም አመልካች ከማህበሩ ያላቸው የአክሲዮን ድርሻ የገበያ ዋጋ የሚገምት ባለሙያ እንዲሾምና ድርሻቸው እንዲታወቅ የተሰጠው የውሳኔ ክፍል ፀንቷል።

1ኛ ተጠሪ ከዋጋ ሜዲካል ኃ/የተ/የግ/ማህበር ስራ አስኪያጅነታቸው እንዲነሱና በምትካቸው ሌላ ሥራ አስኪያጅ እንዲሾም ሊደረግ አይገባም በማለት የተሰጠው ውሳኔ ተሸሯል።

1ኛ ተጠሪ ከዋጋ ሜዲካል ኃ/የተ/የግ/ማህበር ስራ አስኪያጅነታቸው እንዲሻሩ ወስነናል።

የፌዴራል መጀመሪያ ደረጃ ፍ/ቤት የተዘጋውን መዝገብ በማንቀሳቀስ ሌላ ሥራ አስኪያጅ የሚሾምበትን ሁኔታ ከግራቀኝ ክርክርና ከህጉ አንጻር ተመልክቶ በተቻለ ፍጥነት ተገቢውን እንዲወሰን ጉዳዩን መልሰናል።

የዚህ ውሳኔ ግልባጭ በአፋጣኝ ለስር ፍርድ ቤት ይደረሰው ብለናል።

በዚህ ፍርድ ቤት ስለተደረገው ክርክር ግራ ቀኙ ወጪና ኪሳራ ይቻቻሉ።

የስር ፍርድ ቤት መዝገብ በመጣበት መልኩ ይመለስ።

መዝገቡ ተዘግቷል ወደ መዝገብ ቤት ይመለስ።

የማይነበብ የአምስት ዳኞች ፊርማ አለበት

ሐምሌ 23 ቀን 2010 ዓ.ም

- ዳኞች: 1. ተክሊት ይመሰል
2. ተፈሪ ገብሩ (ዶ/ር)
3. ቀነዓ ቂጣታ
4. ተሾመ ሽፈራው
5. አብዬ ካሳሁን

አመልካች:.....አርቲስት ንዋይ ደበበ - ቀርቦዋል::

ተጠሪ:.....አቶ ኤፍሬም ኤርሚያስ - ጠበቃ አቶ ሙሉጌታ ብሰማ ቀርቦዋል::

ይህ መዝገብ ተመርምሮ የሚከተለው ፍርድ ተሰጥቷል::

ፍርድ

ይህ ጉዳይ የተጀመረው በፌዴራል የመጀመሪያ ደረጃ ፍ/ቤት ሲሆን፤ የአሁን አመልካች 1ኛ ተከላሽ፤ የአሁን ተጠሪ ደግሞ ከላሽ እና በዚህ ችሎት የክርክሩ ተካፋይ ያልሆኑት ወ/ሮ አምሮት ደግፌ 2ኛ ተከላሽ ሆኖ ሲከራከሩ ነበር:: ጉዳዩ ለዚህ ችሎት ሊቀርብ የቻለው የፌዴራል ጠቅላይ ፍ/ቤት ይግባኝ ሰሚ ችሎት በመ.ቁ.147071 በ23/2/2010 ዓ.ም የሰጠው ትዕዛዝ መሰረታዊ የህግ ስህተት የተፈጸመበት ስለሆነ እንዲታረምልኝ በማለት አመልካች ያቀረበውን የሰበር አቤቱታ መርምሮ ወሳኔ ለመስጠት ነው::

የጉዳዩ አመጣጥ ሲታይ ከላሽ (የአሁን ተጠሪ) ባቀረበው ክስ 1ኛ ተከላሽ ከአሜሪካን ሀገር ወደ ሀገር ቤት ለመመለስ ፈለገው ገንዘብ እንዳበድረው በስልክ ደዉሎ በጠየቀኝ መሰረት 20,000 (ሀያ ሺህ) ዶላር 2ኛ ተከላሽ መተማመኛ ፈርማ ወስዳ ለ1ኛ ተከላሽ የሰጠች ቢሆንም ይህ ገንዘብ ስላልተከፈለኝ፤ ፍ/ቤቱ ከእነዚህ ተከላሾች ኃላፊነቱ የማን እንደሆነ ለይቶ ገንዘቡን ከሕጋዊ ወለድ ጋር እንዲከፍሉኝ እንደወሰንልኝ በማለት ከሷል::

በዚህ ክስ ላይ 1ኛ ተከላሽ በሰጠው መልስ ይህን ያህል የዉጪ ምንዛሪ ያለፈቃድ ማበደር በወንጀል የሚያስጠይቅ ስለሆነ ዉሉ ሕገ ወጥ ነው፤ ከላሽ በ2ኛ ተከላሽ በኩል ለ1ኛ ተከላሽ ሰጥቻለሁ የሚሉት ዶላር በብድር ሳይሆን ለሙዚቃ ኮንሰርት ሥራ የተከፈለ የቅድሚያ ክፍያ

ነው፤ 2ኛ ተከላሽ የፈረሙት ሰነድ ብድር መሆኑን በግልጽ አያሳይም፤ የብድር ወል የለም፤ ከላሽ ብድሩን በሰው ምስክሮች ለማስረዳት ያቀረበው ጥያቄ የሕግ አግባብነት የለውም በማለት ተከራክሯል። 2ኛ ተከላሽ በበኩሏ ባቀረበችው መልስ እኔ ገንዘቡን ከከላሽ ተቀባዩ ለተከላሽ የማድረስ ስራ ብቻ እንጂ ሌላ ሚና የለኝም በማለት ተከራክሯል።

ከዚህ በኋላ ፍ/ቤቱ ግራ ቀኛቸውን በማከራከር የሰው ምስክሮች በመስማት፤ የሰነድ ማስረጃ በመመርመር በሰጠው ወሳኔ 1ኛ ተከላሽ በክሱ የተመለከተውን 20,000 (ሀያ ሺህ) ዶላር ከከላሽ መቀበሉን አልካደም፤ ነገር ግን ከላሽ ገንዘቡ በብድር የተሰጠ ነው በማለት ሲከራከር፤ 1ኛ ተከላሽ ደግሞ ገንዘቡ በብድር ሳይሆን ለሙዚቃ ኮንሰርት የቅድሚያ ክፍያ የተከፈለ ነው በማለት የተከራከሩ ሲሆን፤ ከቀረበው ማስረጃ መገንዘብ የሚቻለው በፍ/ብ/ሕ/ቁ.2472 (2) መሰረት የብድር ወል የሚያቋቁም ማስረጃ የለም፤ ይህ ገንዘብ ለሙዚቃ ኮንሰርት የቅድሚያ ክፍያ የተከፈለ በመሆኑ፤ ከኮንሰርቱ የሚገኘውን ገቢ በተመለከተ በመ.ቁ.95218 ላይ በተጀመረው ክርክር መሰረት በጋራ ሂሳባቸው በባለሙያ እንዲሰራ በማድረግ መከፋፈል ይችላሉ በማለት የቀረበውን ክስ ወድቅ በማድረግ ወስኗል።

የሥር ከላሽ በዚህ ወሳኔ ቅር በመሰኘት ይግባኝ ለፌዴራል ከፍተኛ ፍ/ቤት የቀረበ ሲሆን ፍ/ቤቱ ግራ ቀኛቸውን በማከራከር በሰጠው ወሳኔ ይግባኝ ባይ በሥር ፍ/ቤት ያቀረቡት የሰነድ እና የሰው ማስረጃ መልስ ሰጪ ይህን ገንዘብ በብድር ወል መወሰዳቸውን ሚዛን በሚደፋ መልኩ የሚያስረዳ በመሆኑ፤ መልስ ሰጪ ደግሞ ገንዘቡን የወሰዱት ለሙዚቃ ኮንሰርት ሥራ የቅድሚያ ክፍያ መሆኑን ያቀረቡት ማስረጃ ስለሌለ፤ መልስ ሰጪ 20,000 (ሀያ ሺህ) ዶላር ወይም ብር 400,000 (አራት መቶ ሺህ) ለይግባኝ ባይ እንዲከፍሉ በማለት የሥር ወሳኔ በመሻር ወስኗል። የፌዴራል ጠቅላይ ፍ/ቤት ይግባኝ ሰሚ ችሎት ይህን ወሳኔ በማጽናት ትዕዛዝ ሰጥቷል። የአሁን የሰበር አቤቱታ የቀረበው በዚህ ወሳኔ ቅር በመሰኘት ለማስለወጥ ነው።

የአሁን አመልካች ህዳር 27 ቀን 2010 ዓ.ም በተጻፈ የሰበር አቤቱታ፡ አመልካች ከተጠሪ ጋር ምንም ዓይነት የብድር ወል ባላደረሁበት፤ ተጠሪ በሐዋላ ወረቀት ገንዘብ የላኩት ለሥር 2ኛ ተከላሽ እንጂ ለአመልካች ገንዘብ ባልላከበት፤ ተጠሪ ይህን ገንዘብ ለሥር 2ኛ ተከላሽ የሰጠው አመልካችና ተጠሪ በጋራ ለማከናወን ላቀድነው የሙዚቃ ኮንሰርት የቅድሚያ ክፍያ እንጂ በብድር መልክ አይደለም። በአመልካችና በተጠሪ መካከል በፍ/ብ/ሕ/ቁ.2472 መሰረት የብድር ወል መኖሩን የሚያስረዳ ማስረጃ የለም። በሥር ፍ/ቤት የቀረበው ማስረጃ የገንዘብ መቀበያ

ደረሰኝ እንጂ የብድር ወል የሚያቋቁም አይደለም። በሥር ፍ/ቤት የቀረቡት የሰው ምስክሮች በሰጡት የምስክርነት ቃል ገንዘቡ ከኮንሰርት ሥራ ጋር የሚገናኝ መሆኑን መስክሯል። የሥር የፌዴራል የመጀመሪያ ደረጃ ፍ/ቤት በሕጉ አግባብ ጉዳዩን በመመርመር የብድር ወል የለም በማለት ክሱን ወድቅ በማድረግ ወሳኔ ሰጥቶ እያለ የፌዴራል ከፍተኛ ፍ/ቤት የሥር ወሳኔ በመሻር የብድር ወል አለ በማለት በክሱ የተመለከተውን ገንዘብ ለተጠሪ እንዲከፍል የሰጠው ወሳኔ እና የፌዴራል ጠቅላይ ፍ/ቤት ይህን ወሳኔ ማረም ሲገባው በማጽናት መወሰኑ መሰረታዊ የህግ ስህተት የተፈጸመበት ስለሆነ እንዲሻርልኝ፣ ወጪና ኪሳራ የመጠየቅ መብቴ እንዲጠበቅልኝ በማለት አመልክቷል።

የሰበር አጣሪ ችሎት ጉዳዩን በማየት ፣በአመልካችና በተጠሪ መካከል የብድር ወል አለ የመባሉን አግባብነት፣ ለመመርመር ሲባል የሰበር አቤቱታው ያስቀርባል በማለት ተጠሪ መልስ እንዲሰጥ ባዘዘው መሰረት በ6/6/2010 ዓ.ም የተጻፈ ስምንት ገጽ መልስ አቅርቧል። በዚህ ጉዳይ የፌዴራል ከፍተኛ ፍ/ቤት የቀረበውን ማስረጃ በመመርመር የብድር ወል መኖሩን እንደሚያረጋግጥ በመገንዘብ አመልካች በክሱ የተመለከተውን ገንዘብ ለተጠሪ እንዲከፍል የሰጠው ወሳኔ እና የፌዴራል ጠቅላይ ፍ/ቤት የጸደቀ ወሳኔ ምንም ዓይነት የሕግ ስህተት የማይገኝበት ስለሆነ ወሳኔው በአግባቡ ነው እንዲባልልን፣ አመልካች በዚህ ክርክር ምክንያት የደረሰብን ወጪዎችና የጠበቃ አበል እንዲተካ እንዲወሰንልኝ በማለት በዝርዝር ተከራክሯል። የአሁን አመልካች የመልስ መልስ አቅርቧል።

የጉዳዩ አመጣጥ ከፍ ሲል የተመለከተው ሲሆን ይህ ችሎት የግራ ቀኞቹውን ክርክር አግባብነት ካላቸው የህግ ድንጋጌዎች ጋር በማገናዘብ እንዲሁም የሰበር አቤቱታው ያስቀርባል ሲባል ከተያዘው ጭብጥ አንጻር እንደሚከተለው መርምሮታል። እንደመረመርነው ከፍ ሲል እንደተጠቀሰው የአሁን ተጠሪ ለክርክር ምክንያት የሆነውን ገንዘብ ለአመልካች የሰጠሁት በብድር ነው፣ የብድር ወል አለ ስለዚህ በወሉ መሰረት አመልካች ይህን ገንዘብ ስላልከፈለኝ እንዲከፍለኝ የሚል ዳኝነት መጠየቁን መገንዘብ ይቻላል። አመልካች በበኩሉ ይህን ገንዘብ መወሰዱን ሳይክድ ገንዘቡ የተከፈለው በጋራ ለሚናዘጋቸው የሙዚቃ ኮንሰርት የቅድሚያ ክፍያ ነው እንጂ ብድር አይደለም፣ የብድር ወል የለም በማለት ተከራክሯል።

የግራ ቀኞቹው ክርክር ይህ ከሆነ በዚህ ጉዳይ ምላሽ የሚሸው በሕጉ አግባብ የተቋቋመ የብድር ወል አለ ወይስ የለም? የሚለው ነጥብ ነው። ከዚህ አንጻር የአሁን ተጠሪ የብድር ወል መኖሩን ለማስረዳት በሥር ፍ/ቤት ያቀረበው የሰነድ ማስረጃ ሲታይ ሚያዝያ 6 ቀን 2000

ዓ.ም የሥር 2ኛ ተከላሽ የፈረሙት የገንዘብ መቀበያ ደረሰኝ፤ በሥር 2ኛ ተከላሽ ስም በሐዋላ የተለካ ገንዘብ የሚያሳይ ሰነድ እና የሰው ምስክሮች መሆናቸውን የሥር ፍ/ቤት ወሳኔ ግልባጭ ያሳያል። የአሁን አመልካች በበኩሉ ባቀረበው ክርክር ይህን ገንዘብ በብድር የወሰደ ሳይሆን ለሙዚቃ ኮንሰርት የቅድሚያ ክፍያ የተከፈለ ነው። በማለት ይህንኑ ለማስረዳት የሰው ምስክሮችን የቆጠረ መሆኑን የሥር ወሳኔ ግልባጭ ያመለክታል። ከግራ ቀኛቸው ክርክር አንጻር የአሁን ተጠሪ በፍ/ብ/ሥ/ሥ/ሕ/ቁ.259 (1) መሰረት በሕጉ አግባብ የተቋቋመ የብድር ወል መኖሩን በቅድሚያ የማስረዳት ሽክም እንዳለበት የሚያከራክር አይሆንም። አመልካች ደግሞ በሕግ አግባብ የተቋቋመ የብድር ወል እንደሌለ አሰኝ የሚለውን ማስረጃ አቅርቦ የማስረዳት ሽክም እንዳለበት የፍ/ብ/ሥ/ሥ/ሕ/ቁ.259 (2) ሥር ተመልክቷል። በሥር ፍ/ቤት የተረጋገጠው ፍሬ ነገር በሕጉ አግባብ የተቋቋመ የብድር ወል መኖሩን የሚያረጋግጥ መሆን አለመሆኑን መፈተሹ አስፈላጊ ነው።

እንደሚታወቀው የሚያልቅ ነገር ብድር በተመለከተ እንደአግባብነቱ ተፈጻሚነት ያለው የፍ/ብ/ሕ/ቁ.2471-2489 ድንጋጌዎች መሆናቸውን ማየት ይቻላል። ስለሆነም የሚያልቅ ነገር የብድር ወል አለ ለማለት በእነዚህ የህግ ድንጋጌዎች የተመለከቱትን አስገዳጅ ድንጋጌዎች ባከበረ መልኩ መፈጸሙ ሲረጋገጥ ብቻ ነው። በዚህ መሰረት የገንዘብ ብድር ወል መኖሩን እና ክፍያ መፈጸሙን ለማረጋገጥ አግባብነት ያለውን ማስረጃ ምን እንደሆነ የፍ/ብ/ሕ/ቁ.2472 ሥር ተደንግጎ እናገኛለን። በዚህ ድንጋጌ ንዑስ አንቀጽ 1 ሥር እንደተመለከተው ከ500 (አምስት መቶ) ብር በላይ የተደረገውን የገንዘብ ብድር ወል ለማስረዳት የሚቻለው የብድር ወሉን ጽሑፍ በማቅረብ ወይም በፍ/ቤት በተደረገ የእምነት ቃል ወይም መሐላ እንደሆነ ነው። የዚህ ድንጋጌ ንዑስ አንቀጽ 2 ደግሞ ለብድር ወል ማናቸውም ሌላ ዓይነት ማስረጃ ለማቅረብ እንደማይቻል ደንግጓታል። እንዲሁም ከብር 500 (አምስት መቶ) በላይ የመክፈል ነገር ማስረዳት የሚቻለው በዚሁ አግባብ መሆን እንዳለበት የዚህ ድንጋጌ ንዑስ አንቀጽ 3 ያመለክታል። በመሆኑም ተዋዋይ ወገኖች በመካከላቸው የገንዘብ ብድር ወል ለማድረግ መፈለጋቸውን ሙሉ ፈቃዳቸውን ተከትሎ የተፈጸመ መሆን እንዳለበት በፍ/ብ/ሕ/ቁ. 1678 (ሀ) እና 1679 እና ተከታዮቹ ድንጋጌዎች ያስገነዝባሉ። ተዋዋይ ወገኖች በዚህ አግባብ የገንዘብ ብድር ወል ለማድረግ ፈቅደው አወቀው ገብቷቸው ወል ያደረጉ እና ወሉም ደግሞ ከፍ ሲል በተጠቀሰው የፍትሐ ብሔር ሕግ ቁጥር 2472 አግባብ የተደረገ መሆን እንዳለበት መገንዘብ ያስፈልጋል።

በዚህ አግባብ አሁን ወደ ተያዘው ጉዳይ ስንመለስ አመልካች እና ተጠሪ በክስ የተመለከተውን ገንዘብ ብድር ወል ለማድረግ ፈልገው እና አወቃው የብድር ወል ማድረጋቸውን እና ይህም የብድር ወል መኖሩን በፍ/ብ/ሕ/ቁ.2472 (1) መሰረት የሚያስረዳ አግባብነት ያለው ማስረጃ መቅረቡን የሚያመለክት ነገር የለም። የአሁን አመልካች የተጠቀሰው ገንዘብ የብድር ወል የለም በማለት ክዶ እስከተከራከረ ድረስ ተጠሪ 20,000 (ሀያ ሺህ) ዶላር ብድር መኖሩን ለማስረዳት አግባብነት ያለው ማስረጃ ማለትም በጽሑፍ የተደረገ የብድር ወል ወይም በፍ/ቤት የተሰጠ የእምነት ቃል ወይም መሐላ ማቅረብ ይጠበቅበታል። ነገር ግን አመልካች በዚህ አግባብ ያቀረበው ማስረጃ መኖሩን የሥር ፍ/ቤት ወሳኔ አያመለክትም። ከሥር ፍ/ቤት ወሳኔ መገንዘብ የሚቻለው ተጠሪ የብድር ወል መኖሩን ለማስረዳት ያቀረበው ማስረጃ በሥር 2ኛ ተከላሽ በሐዋላ የተላከ ገንዘብ፣ የሥር 2ኛ ተከላሽ የፈረመችው መተማመኛ እና የሰው ምስክሮች ናቸው። እነዚህ ማስረጃዎች ደግሞ ከፍ ሲል በተጠቀሰው የሕግ ድንጋጌ ከብር 500 በላይ የሆነውን የገንዘብ ብድር ወል ለማስረዳት አግባብነት ያለው ማስረጃዎች አይደሉም። የግራ ቀኛቸው የሰው ምስክሮች ቃል ሲታይ በግራ ቀኛቸው መካከል የሙዚቃ ኮንሰርት የሥራ ግንኙነት እንደነበረ እና ገንዘቡም የሰጠው ከዚህ ግንኙነት ጋር በተያያዘ መሆኑን የሥር ፍ/ቤቶች ወሳኔ ግልባጭ ያሳያል። በመሆኑም የአሁን ተጠሪ ከአመልካች ጋር በሕጉ አግባብ የተቋቋመ የ 20,000 (ሀያ ሺህ) ዶላር የብድር ወል ማድረጋቸውን አግባብነት ባለው ማስረጃ ማስረዳቱን የሥር ፍ/ቤት ወሳኔ ግልባጭ የማያመለክት ሆኖ ሳለ የፌዴራል ከፍተኛ ፍ/ቤት የብድር ወል አለ በማለት የሰጠውን ወሳኔ እና የፌዴራል ጠቅላይ ፍ/ቤት ይህን ወሳኔ ማረም ሲገባው በወሳኔ በማጽናት የሰጡት ወሳኔ ከፍ ሲል የተጠቀሰውን የሕግ ድንጋጌ የሚጥስ ነው ብለናል።

ሲጠቃለል የፌዴራል ከፍተኛ ፍ/ቤት እና የፌዴራል ጠቅላይ ፍ/ቤት ይግባኝ ሰሚ ችሎት በግራ ቀኛቸው መካከል በሕጉ አግባብ የተቋቋመ የ 20,000 (ሀያ ሺህ) ዶላር የብድር ወል መኖሩን የሚያስረዳ አግባብነት ያለው ማስረጃ ሳይቀርብ የብድር ወል አለ በማለት አመልካች ይህን ገንዘብ ለተጠሪ እንዲከፍል የሰጡት ወሳኔ መሰረታዊ የህግ ስህተት የተፈጸመባቸው በመሆኑ የሚከተለው ተወስኗል።

ወሳኔ

የፌዴራል ከፍተኛ ፍ/ቤት በመ.ቁ.182820 በ5/11/2009 ዓ.ም የሰጠው ወሳኔ እና ይህን ወሳኔ በማጽናት የፌዴራል ጠቅላይ ፍ/ቤት ይግባኝ ሰሚ ችሎት በመ.ቁ.147071 በ23/2/2010

ዓ.ም የሰጠው ትዕዛዝ መሰረታዊ የህግ ስህተት የተፈጸመባቸው ስለሆነ በፍ/ብ/ሥ/ሥ/ሕ/ቁ.348 (1) መሰረት ተሸሯል።

የፌዴራል የመጀመሪያ ደረጃ ፍ/ቤት በመ.ቁ.92571 በ12/3/2009 ዓ.ም የሰጠው ወሳኔ መሰረታዊ የህግ ስህተት ያልተፈጸመበት ስለሆነ በፍ/ብ/ሥ/ሥ/ሕ/ቁ.348 (1) መሰረት ጸንቷል።

በአመልካች እና በተጠሪ መካከል በሕጉ አግባብ የተቋቋመ የ 20,000 (ሀያ ሺህ) ዶላር ብድር ወል የለም ብለናል።

በአመልካች እና በተጠሪ መካከላቸው በነበረው የሙዚቃ ኮንሰርት የሥራ ግንኙነት ጋር በተያያዘ በመ.ቁ.95218 ላይ ክርክር እንደነበር የተገለጸ በመሆኑ ያንን ክርክር ይህ ወሳኔ የሚያግደው አይሆንም ብለናል።

የዚህ ወሳኔ ግልባጭ ለሥር ፍ/ቤቶች ይድረስ።

ግራ ቀኛቸው በዚህ ችሎት የደረሰባቸውን ወጪና ኪሳራ የየራሳቸውን ይቻሉ።

ጥር 9 ቀን 2010 ዓ.ም የተሰጠው የአፈጻጸም እግድ ትዕዛዝ በዚህ ወሳኔ ተነስቷል። ይጻፍ።

መዝገቡ ተዘግቷል።

የማይነበብ የአምስት ዳኞች ፊርማ አለበት

ዳኞች :- አልማው ወሌ

ተፈሪ ገብሩ

አብርሃ መሰለ

አብዬ ካሣሁን

እትመት አሠፋ

አመልካች (ች)፡- 1. አቶ ስማቸው ከበደ
2. ጂ.ኤች.ሲ.ሚክስ ኃ/የተ/የግ/ማህበር

ተጠሪ(ዎች) :- ኢንተርኮንቲኔንታል ሆቴልስ ኮርፖሬሽን - ጠበቃ ኢዮብ ሐጎስ - ቀረቡ
መዝገቡ ተመርምሮ ተከታዩ ፍርድ ተሠጥቷል።

ፍርድ

የጉዳዩ መነሻ የሆነው ክርክር የተጀመረው በፌዴራል ከፍተኛ ፍ/ቤት ነው። በሥር ፍ/ቤት ተጠሪ ከሳሽ፤ አመልካቾች ደግሞ ተከሳሽ በመሆን ተከራክረዋል። ተጠሪ በሥር ፍ/ቤት ያቀረበው ክስ ይዘት ፤ በአዋጅ ቁጥር 501/98 አንቀጽ 26 መሠረት በወቅቱ የንግድ ምልክት ምዝገባ ይሰጥ ከነበረው በኢትዮጵያ ንግድ እና ኢንዱስትሪ ሚኒስቴር ከዚያም በኢትዮጵያ አገልግሎት አገልግሎት ለመስጠት የሚያችለው እና በኢትዮጵያ ግዛት ውስጥ ብቸኛ ባለቤት እና ተጠቃሚ የሚያደርገው ቁጥር 3741 የሆነ የንግድ ምልክት ሰርትፍኬት የተሰጠው መሆኑን፤ አመልካቾች በአዲስ አበባ ከተማ ኢንተርኮንቲኔንታል አዲስ አበባ ሆቴል በሚል ስም የሚታወቅ ሆቴል ያቋቋሙ እና ያስመዘገቡ መሆኑን፤ አመልካቾች በተጠሪው የንግድ ምልክት ስም በዘረጉት ድህረገጽ በአዲስ አበባ አለምቀፍ ኤርፖርት የውጭ እንግዶች መግቢያ በር ላይ በመለጠፍ እና መጓጓዣ በማቅረብ በተጠሪው የንግድ ምልክት ከህግ ውጪ አላግባብ በመጠቀም ላይ መሆናቸውን ገልጾ አመልካች በንግድ ምልክቱ መጠቀም እንዲያቆሙ፤ በተለያዩ ዕቃዎች እና በየቦታው ያሉትን የንግድ ምልክቶች እንዲያስወግዱ፤ በተጠሪው የንግድ

ምልክት ሥም የከፈቱትን ድሕረገጽ እንዲዘጉ እና ሆቴሉ ከተቋቋመበት ጀምሮ ያገኙትን የተጣራ ትርፍ እንዲከፍሉ እንዲወሰንባቸው ዳኝነት የጠየቀ መሆኑን የሚያሳይ ነው።

አመልካቾች ለቀረበባቸው ክስ በሰጡት መልስ ተጠሪው የሕግ ሰውነት ስለሌለው ክስ ለመመለስ የሚያስችል መብት የለውም፤ በሁለት ዓመት ጊዜ ውስጥ ስላልቀረበ በይርጋ ይታገዳል፤ የንግድ ምልክቶችም የተለያዩ ናቸው፤ ትክክለኛው የካሳ መጠንም በክሱ አልተመለከተም በማለት የመጀመሪያ ደረጃ መቃወሚያ አቅርቦዋል። በፍሬ ነገሩም ላይ ዝርዝር መልስ ሰጥተዋል።

ጉዳዩን በመጀመሪያ የተመለከተው ፍ/ቤት በኢትዮጵያ ውስጥ የሚሰራ የንግድ ድርጅት ሕጋዊ ሰውነት ያገኝ ዘንድ መመዝገቡ አስፈላጊ ነው። ተጠሪው በንግድ መዝገብ ካልተመዘገበ በቀር የንግድ ምልክት ሰርተፍኬት መያዙ ብቻ ሕጋዊ ሰውነት ሊያሰጠው አይችልም ። ተጠሪው በክስ ማመልከቻው ላይ በተገለጸው አድራሻ ላይ በተመለከተው ሐገር ሕግ መሠረት ተመዝግቦ ሕጋዊ ህልውና ያገኘ መሆኑን ገልጾ ያቀረበው ክርክር ሆነ ማስረጃ የለም። በመሆኑም ተጠሪ የሕግ ሰውነት የሌለው ድርጅት በመሆኑ መክሰስም ሆነ መከሰስ አይችልም በማለት ክሱን በብይን ውድቅ አድርጎታል።

ተጠሪ በዚህ ብይን ቅር በመሰኘት ይግባኝ ለፌዴራል ጠቅላይ ፍ/ቤት አቅርቧል። አመልካቾችም በበኩላቸው በሥር ፍ/ቤት ያቀረብናቸው ሌሎች መቃወሚያዎች ያልተስተባበሉ እና የሥር ፍ/ቤትም ሌሎች መቃወሚያዎች ላይ ብይን ሳይሰጥ ያለፈ በመሆኑ በሌሎቹ መቃወሚያዎች ምክንያት ክሱ ተቀባይነት የለውም እዲባልልን በማለት መስቀለኛ ይግባኝ አቅርቦዋል።

ይግባኝ ሰሚው ፍ/ቤት የግራቀኙን አቤቱታ ከመረመረ እና ተጠሪ በውጪ አገር ሕጋዊ ሰውነት የተሰጠው መሆኑን የሚያረጋግጥለትን ማስረጃ በትዕዛዝ ካስቀረበ በኋላ ተጠሪ በውጪ አገር ሕግ መሠረት የህግ ሰውነት የተሠጠው በመሆኑ እና የንግድ ምልክቱንም በባለሥልጣኑ መሥሪያ ቤት ያስመዘገበ በመሆኑ ከንግድ ምልክቱ ጋር በተያያዘ መብቱን ለማስከበር ክስ የማቀርብበት ምክንያት የለም በማለት የሥር ፍ/ቤት የሰጠው ብይን ሽሮ የስር ፍ/ቤት በቀሪ መቃወሚያዎች ላይ ብይን በመስጠት ክሱ የሚቀጥል ሆኖ ካገኘው ግራቀኙን በፍሬ ጉዳይ ላይ አከራክሮ የመሰለውን ይወስናል በማለት ጉዳዩን መልሶታል። የሰበር አቤቱታው የቀረበውም ይህንኑ ውሳኔ በመቃወም ነው።

የአመልካቾች የሰበር አቤቱታ መሰረታዊ ይዘትም፡- በኢትዮጵያ ነዋሪ ያልሆነ ወይም ያልተመዘገበ ንግድ ያለው እንደ ኢትዮጵያ ተቆጥሮ በንግድ ምልክት ምዝገባ ወረቀቱ ሊሰራበት የሚችለው ተመዝግቦበታለሁ ከሚለው ሌላ ሀገር ጋር ኢትዮጵያ የእንኳ ለእንኳ ሥምምነት

ከኖራት ወይም ኢትዮጵያ አባል የሆነችበት ዓለም አቀፍ ውል ካለ ብቻ ነው። ተጠሪ ኢትዮጵያ እና አሜሪካ የእንኳ ለእንኳ ስምምነት አላቸው አላለም፤ የንግድ ማህበራት የሕግ ሰውነት ማግኘት ይችሉ ዘንድ በንግድ መዝገብ መመዝገብ ይገባቸዋል፤ ተጠሪው በኢትዮጵያ ውስጥ የተመዘገበ የንግድ ሥራ የለውም፤ የፌዴራል ጠቅላይ ፍርድ ቤት ሰበር ሰሚ ችሎት በመ/ቁ 23626 የሰጠው ውሳኔም የንግድ ምልክት ምዝገባን አስመልክቶ በንግድ ህጉ እና አግባብነት ባላቸው ሌሎች ሕጎች የጠጠቀሱት አንቀጾች ትርጓሜ ያላገኙበት ስለሆኑ ከጉዳዩ ጋር አግባብነት የለውም። በመሆኑም የፌዴራል ጠቅላይ ፍ/ቤት አግባብነት ያላቸውን የሕጉን ድንጋጌዎች በመጣስ የሰጠው ብይን መሰረታዊ የህግ ስህተት የተፈጸመበት ስለሆነ ሊታረም ይገባል የሚል ነው። የሰበር አቤቱታው ተመርምሮ በዚህ ችሎት መታየት የሚገባው ሆኖ ስለተገኘ ለተጠሪ ጥሪ ተደርጎለት ግራ ቀኙ በጽሁፍ እንዲከራከሩ ተደርጓል።

የጌዳዩ አመጣጥ አጠር አጠር ባለ መልኩ ከላይ የተገለጸው ሲሆን ይህ ችሎትም የግራ ቀኙን ክርክር ለሰበር አቤቱታው መነሻ ከሆነው ውሳኔ እና ለጉዳዩ አግባብነት ካላቸው የሕግ ድንጋጌዎች ጋር በማገናዘብ መርምሮታል። እንደመረመረው የዚህንም ችሎት ምላሽ የሚያስፈልገው ዋነኛ ነጥብ ይግባኝ ሰሚው ፍ/ቤት ተጠሪው በውጪ አገር የተመዘገበ ድርጅት በመሆኑ እና የንግድ ምልክቱንም በባለሥልጣኑ መሥሪያ ቤት ያስመዘገበ ድርጅት ምልክቱ ጋር በተያያዘ መብቱን ለማስከበር ክስ የማያቀርብበት ምክንያት የለም በማለት የደረሰበት ድምዳሜ በአግባቡ ነው ወይስ አይደለም የሚለው ጭብጥ ሆኖ አግኝቶታል።

ጉዳዩን እንደመረመርነው ተጠሪ በውጪ አገር የተመዘገበ ድርጅት ለመሆኑ እና የንግድ ምልክቱንም በባለሥልጣኑ መሥሪያ ቤት ተገቢውን መመዘኛ አሟልቶ ያስመዘገበ ለመሆኑ ፍሬ ነገርን ለማጣራት እና ማስረጃን የመመዘን ሥልጣን ባለው የበታች ፍ/ቤት ተረጋግጧል። አምካቾች ተጠሪ ክስ ለማቅረብ የሚያስችል መብት የለውም በማለት በዋነኝነት የሚከራከሩት ተጠሪ በኢትዮጵያ ውስጥ የጠመዘገበ የንግድ ድርጅት አይደለም ኢትዮጵያ እና ተጠሪው የተመዘገበበት አገርም የእንኳ ግንኙ ነት የላቸውም በሚል ነው። የንግድ ምልክት እና ምዝገባ አዋጅ ቁጥር 501/98 የወጣበት አንዱ ዓላማ በንግድ ሥራ ላይ የተሰማሩ ሰዎችን መልካም ሥም እና ዝና ለመጠበቅ በተመሳሳይ ዕቃዎች እና አገልግሎቶች መካከል መሳከርን ለማስወገድ መሆኑ ከአዋጁ መግቢያ መገንዘብ ይቻላል። ተጠሪ አዋጁ በሚፈቅደው አግባብ የንግድ ምልክቱን ያስመዘገበ በመሆኑ እና ድርጅቱ በተመዘገበበት አገር ሕጋዊ ሰውነት የተሰጠው በመሆኑ በአዋጅ አንቀጽ 26/1 እና 2 ድንጋጌ መሠረት ሌሎች ወገኖች የንግድ

ምልክቱን ወይም የንግድ ምልክቱን በሚመስል መለያ ሕዝብን ሊያሳስት በሚችል አካሄድ አላግባብ እንዳይጠቀሙበት ለማድረግ የሚያስችል መብት አለው። ከአዋጁ ዓላማ አኳያም ተጠሪ በኢትዮጵያ ውስጥ አለመመዝገቡን ምክንያት በማድረግ ክስ ሊያቀርብ አይችልም ሊባል የሚችልበት አግባብ የለም። አመልካቾች በኢትዮጵያ ነዋሪ ያልሆነ ወይም ያልተመዘገበ ንግድ ያለው እንደ ኢትዮጵያዊ ተቆጥሮ በንግድ ምልክት ምዝገባ ወረቀቱ ሊሰራበት የሚችለው ተመዝግቦበታለሁ ከሚለው ሌላ ሀገር ጋር ኢትዮጵያ የእንኳ ለእንኳ ሥምምነት ከኖራት ወይም ኢትዮጵያ አባል የሆነችበት ዓለም አቀፍ ውል ካለ ብቻ ነው በማለት ክርክር ያቀረቡ እና ይህ የክርክራቸው ሐሳብም በአዋጅ ቁጥር 501/98 አንቀጽ 2/4 እና 3 ላይ በግልፅ የተቀመጠ ቢሆንም የተጠሪ ክስ ጉዳዩ በቀረበለት ፍ/ቤት ተመርምሮ በአዋጁ መሠረት መብቱን ለማስጠበቅ የሚችል መሆኑን አለመሆኑ ውሳኔ የሚሰጥበት እንጂ ከወዲሁ ክስ ማቅረብ አይችልም ተብሎ ድምዳሜ የሚወሰድበት አይደለም።

በሌላ በኩል አመልካቾች የንግድ ምዝገባ እና ፈቃድን አስመልክቶ የወጣው አዋጅ ቁጥር 686/2002 የንግድ ማህበራት የሕግ ሠውነት ማግኘት ይችሉ ዘንድ በንግድ መዝገብ መመዝገብ እንዳለባቸው ይደነግጋል በማለት መከራከሪያ አቅርቦዋል። ሆኖም ይህ አዋጅ የተደነገገው ኢትዮጵያ ውስጥ የሚሰራበት የንግድ ሥራ ምዝገባ ሥርዓትን አስመልክቶ እንጂ የንግድ ምልክት ምዝገባን አስመልክቶ የተደነገገ አይደለም። በአዋጁም ሆነ በንግድ ህጉ ላይ በውጪ አገር የተመዘገበ ድርጅት ኢትዮጵያ ውስጥ ካልተመዘገበ በቀር ክስ ለማቅረብ አይችልም በማለት አልተደነገገም።

አመልካቾች የፌዴራሉ ጠቅላይ ፍ/ቤት ሰበር ሰሚ ቸሎት በመ/ቁ.23626 የሰጠው ውሳኔም የንግድ ምልክት ምዝገባን አስመልክቶ በንድግድ ህጉ እና አግባብነት ባላቸው ሌሎች ሕጎች የተጠቀሱት አንቀጾች ትርጓሜ ያላገኙበት ስለሆኑ ከጉዳዩ ጋር አግባብነት የለውም በማለት ያቀረቡትን ክርክር ተጠቃሾች ውሳኔ መሰረት በማድረግ መርምረነዋል። አመልካቾች በጠቀሱት የሰበር ውሳኔ የቀረበው ክርክር ከንግድ ምልክት ምዝገባ ጋር በተገናኘ የቀረበ ክርክር ሲሆን ፍ/ቤቱም ጉዳዩ የምዝገባ አስፈላጊ በኢትዮጵያ ውስጥ የንግድ ስራን ለማካሄድ ነው፤ የንግድ ሥራ እና የንግድ ምልክት ማካሄድ የተለያዩ ተግባራ ናቸው፤ አመልካች በውጭ አገር ተመዝግቦ የህግ ሰውነት ያለው በመሆኑ በኢትዮጵያ ውስጥ የንግድ ምዝገባ ጥያቄ ቢያነስ አስቀድሞ ያገኘውን የህግ ሰውነት የሚያሳጣው አይደለም በማለት አመልካች ክርክር ለማቅረብ መብት አለው በማት ውሳኔ መስጠቱን የሚያሳይ ነው። ይህ ውሳኔ የንግድ ሥራ ምዝገባ እና

የንግድ ምልክት መዝገብ የተለያዩ ተግራ መሆናቸውን፤ የሕግ ሰውነት ያለው እና የንግድ ምልክቱን ያስመዘገበ ሰው ከንግድ ምልክት ጋር በተያያዘ ክስ ማቅረብ የሚችል መሆኑ የሚያሳይ፤ ተጠሪ ከንግድ ምልክት ምዝገባ ጋር አያይዞ ላቀረበ ክርክር አግባብነት ያለው ውሳኔ ነው ከሚባል በቀር አመልካቾች እንደገለጹት ለጉዳዩ አግባብነት ያለው ውሳኔ አይደለም። ሊባል አይገባም።

ሲጠቃለል የንግድ ምልክት እና ምዝገባ አዋጅ ቁጥር 501/98 እና የንግድ ምዝገባ እና ፈቃድን አስመልክቶ የወጣው አዋጅ ቁጥር 686/2002 የተደነገጉበት የየራሳቸው የሆነ ዓላማ ያላቸው በመሆኑ፤ ተጠሪ በውጪ አገር የሕግ ሰውነት የተሰጠው ድርጅት በመሆኑ እና የንግድ ምልክቱንም በሚመለከተው ባለስልጣን መሥሪያ ቤት ያስመዘገበ በመሆኑ የፌዴራል ጠቅላይ ፍ/ቤት ይግባኝ ሰሚ ችሎት ተጠሪ ክስ ለማቅረብ የሚያስች መብት አለው በማለት የሰጠው ውሳኔ ተገቢ ሆኖ አግኝተነዋል። በመሆኑም ተከታዩን ውሳኔ ሰጥተናል።

ውሳኔ

የፌዴራል ጠቅላይ ፍ/ቤት በመ/ቁ.98150 ሕዳር 11 ቀን 2007 ዓ.ም በፌዴራል ከፍተኛ ፍ/ቤት በመ/ቁ.134178 ታህሳስ 24 ቀን 2006 ዓ.ም የሰጠውን ብይን በመሻር የሰጠው ውሳኔ በፍ/ብ/ስ/ስ/ህ/ቁ.348/1/ መሰረት ጸንቷል።

በዚህ ችሎት ለተደረገው ክርክር የወጣውን ወጪ እና ኪሳራ ግራ ቀኝ የየራሳቸውን ይቻሉ።

በ20/05/2007 ዓ.ም ተሰጥቶ የነበረው ዕግድ ተነስቷል። ይጻፍ።

መዝገቡ ተዘግቷል። ወደ መዝገብ ቤት ይመለስ ብለናል።

የማይነበብ የአምስት ዳኞች ፊርማ አለበት

ዕ/ወ



**የኢትዮጵያ ፌዴራላዊ ዲሞክራሲያዊ ሪፐብሊክ የፌዴራል ጠቅላይ ፍ/ቤት
ሰበር ሰሚ ችሎት**

የሰ/መ/ቁጥር 182772

ታህሳስ 29 ቀን 2013 ዓ.ም

ዳኞች፡- መዓዛ አሸናፊ

እትመት አለፋ

ፀሐይ መንክር

ኑረዲን ከድር

መላክ ካሣዬ

አመልካች ፡-ቡና ኢንተርናሽናል ባንክ

ተጠሪ ፡- የፌዴራል ፖሊስ የምሥራቅ ቀጠና ወንጀል ምርመራ

መዝገቡ ተመርምሮ ተከታዩ ፍርድ ተሰጥቷል።

ፍርድ

ይህ የሰበር መዝገብ ተከፍቶ ሊቀርብ የቻለው አመልካች በፌዴራል ከፍተኛ ፍ/ቤት ድሬደዋ ምድብ ችሎት ባስከበርኩት ንብረት ላይ የተሰጠ እግድ ይነሳልኝ በሚል አቅርቦት የነበረው አቤቱታ ተቀባይነት ሳያገኝ መቅረቱ እና በይግባኝም አለመታረሙ በተሰጠው ውሳኔ ላይ መሠረታዊ የህግ ስህተት የተፈፀመበት በመሆኑ በሰበር ታይቶ ይታረምልኝ ሲል አቤቱታ በማቅረቡ ነው።

ጉዳዩ በመጀመሪያ ደረጃ ላየው ፍ/ቤት አመልካች አቅርቦት የነበረው አቤቱታ እንደሚያሳየው አቶ ዘሪሁን ላቀው መኮንን ለተባለ ግለሰብ ነሐሴ 29 ቀን 2007 ዓ.ም በተፈፀመ የመያዥ ውል መሠረት የሠ.ቁ ኢት 3-75500 የሆነ ተሽከርካሪን ግለሰቡ በሙስና ወንጀል በወንጀል በተከሰሱ ጊዜ ተጠሪ ይህን መኪና ያሳገደ በመሆኑ በታገደው ንብረት ላይ የቀዳሚነት መብት ስላለው እግዱ እንዲነሳለት አመልክቷል።

ፍ/ቤቱም የታገደው ንብረት በሙስና ወንጀል የተገኘ ወይም በወንጀል በተገኘ ንብረት የተፈራ መሆን አለመሆኑ ገና ውሳኔ ያላረፈበት በመሆኑ በሙስና የተገኘ ወይም በሙስና በተገኘ ንብረት የተፈራ ከሆነ ደግሞ የተከሣሹ ንብረት ነው ለማለት ስለማይቻል ከወዲሁ ለባንኩ ዕዳ መክፈያ ይሸጥ በሚል የዕግድ ትዕዛዙን ለማንሳት አይቻልም በሚል አቤቱታውን ውድቅ በማድረግ ትዕዛዝ ሰጥቷል።

አመልካች በስር ፍ/ቤት ትዕዛዝ ቅር ተሰኝቶ ለፌዴራል ጠቅላይ ፍ/ቤት ይግባኝ ቅሬታውን ያቀረበ ሲሆን ይግባኝ ሰሚው ፍ/ቤት ግራ ቀኙን አስቀርቦ እና ጉዳዩን መርምሮ ንብረቱ በሙስና ወንጀል ወይም በወንጀል የተፈራ በሚል ጥርጣሬ የታገደ ከመሆኑ አኳያ የሙስና ወንጀል ክርክሩ የመጨረሻ እልባት ባላገኘበት የንብረቱ እግድ የሚነሳበት አግባብ የለም በማለት የስር ፍ/ቤት ትዕዛዝን በማጽናት ወስኗል።

አመልካች በስር ፍ/ቤት በተሰጠው ፍርድ ላይ የተፈፀመ መሰረታዊ የህግ ስህተት ይታረምልኝ ሲል ነሐሴ 20 ቀን 2011 ዓ.ም. የተፃፈ የሰበር አቤቱታ አቅርቧል። የአቤቱታው ይዘትም በአጭሩ፡- ባንኩ ለግለሰቡ ለሰጠው የብር 715000.00 ብድር ተመላሽ የሠ.ቁ. 03-75500 የሆነው ተሽከርካሪ በመያዥነት ይሂል፡፡ተሽከርካሪው በመያዥ የተያዘው የብድር ገንዘብ ባይመለስ መኪናውን ሽጦ ገንዘቡን ለማስመለስ በመሆኑ፤ ብድሩን ሲሰጥ ንብረቱን አሳግዶ የቀዳሚነት መብት በንብረቱ ላይ ያለው በመሆኑ ሽጦ ለብድር መክፈያ እንዲያውለው እግድ እንዲነሳበት ጠይቋል።

ንብረቱን እንዲመዘግብልን የፌዴራል ት/ባ/የአ/አ/ት/ቅ/መ/ቤት አቃቂ ቃሊቲ ክ/ከተማ ት/ጽ/ቤት አመልክተንም ቅ/ጽ/ቤቱ የባንኩን የመያዝ መብት በቀዳሚነት በ02/13/2007 ዓ.ም. አረጋግጦ የመዘገበ በመሆኑ ገንዘቡን በብድር ሰጥቷል።

የስር ፍ/ቤት እግዱ አይነሳም ሲል የሰጠው ትዕዛዝ አዋጅ ቁጥር 434/97 አንቀጽ 16/ 3/ ስር ከተቀመጠው የእግድ ትዕዛዝ እንዲነሳ ወይም እንዲሻሻል ሊደረግ እንደሚችል ከተደነገገው ጋር የሚጣረስ በመሆኑ ጉዳዩ የመጨረሻ እልባት ባያገኝም በበቂ ምክንያት ላይ የተመሠረተ ከሆነ ፍ/ቤቱ ሊወስን እንደሚችል የሚደነግግ ስለሆነ ከዚህ አንፃር ሊመለከትልን ሲገባ፤ የፍ/ቤቱ ትዕዛዝ አስቀድሞ ትርጉም ከተሰጠበት የሰ/መ/ቁ/ 81215 ጋር የሚቃረን በመሆኑ፤ አመልካች የመያዣ መብቱን ያስመዘገበው ጳጉሜን 02 ቀን 2007 ዓ.ም. ሆኖ ፍ/ቤቱ እግድ የሰጠው ደግሞ ግንቦት 28 ቀን 2009 ዓ.ም. በመሆኑና ንብረቱን አስቀድሞ አመልካች ካሳገደ በኋላ መሆኑ፤ ባንኩ ንብረቱን ሲያሳግድ ከማንም አካል በንብረቱ ላይ እግድ የሌለ መሆኑ ሰበር

አስቀድሞ ትርጉም ከሰጠበት የሰ/መ/ቁ/ 16218 ጋር ተገናዝቦ መወሰን ሲገባው እግድ አይነሳም ተብሎ መወሰኑ ስህተት በመሆኑ ሊታረምልን ይገባል ሲል ጠይቋል።

አቤቱታው በሰበር አጣሪ ችሎቱ ተመርምሮ አመልካች አቶ ዘሪሁን ላቀው ለሰጠው ብድር አመላለስ በመያዣ ውል መሠረት ተበዳሪ ያስያዘው ተሽከርካሪ ላይ የተሰጠው የእግድ ትዕዛዝ እንዲነሳለት አመልካች ያቀረበው አቤቱታ በስር ፍ/ቤት ውድቅ የተደረገበትን አግባብነት ከሰ/መ/ቁ/ 81215 ከተሰጠው ትርጉም አንፃር ለመመርመር ሲባል መልስ ሰጪን ያስቀርባል ተብሎ ጭብጥ በመያዙ መነሻነት መዝገቡ ለችሎቱ ሊቀርብ ችሏል።

አቤቱታው ከማስቀረቢያ ነጥቡ ጋር ለተጠሪ ደርሶት መለስ እንዲያቀርብ መጥሪያ ቢላክለትም ሳይቀርብ በመቅረቱ መለስ የማቅረብ መብቱ ታልፏል። የፌ/ጠቅላይ ዐቃቤ ሕግ በክርክሩ ጣልቃ ልግባ ሲል አቤቱታ ያቀረበ ቢሆንም በስር ፍ/ቤት ተከራካሪ ያልነበረ በመሆኑ በሰበር ደረጃ ጣልቃ ልግባ ሲል ያቀረበውን አቤቱታ ችሎቱ ስላልተቀበለው ውድቅ አድርጎታል።

የጉዳዩ አመጣጥ በአጭሩ ከላይ የተመለከተውን ሲመስል እኛም የቀረበውን አቤቱታ ከስር ፍ/ቤት ትዕዛዝ ከጉዳዩ ጋር አግባብነት ካላቸው ድንጋጌዎች አንፃር እንደሚከተለው መርምረናል።

እንደመረመርነው አመልካች አቀርቦት የነበረው አቤቱታ እንደሚያሳየው አቶ ዘሪሁን ላቀው መኮንን ለተባለ ግለሰብ ነሐሴ 29 ቀን 2007 ዓ.ም በተፈፀመ የመያዣ ውል መሠረት የሠ.ቁ ኢት 3-75500 የሆነ ተሽከርካሪን ግለሰቡ በሙስና ወንጀል በወንጀል በተከሰሱ ጊዜ ተጠሪ ይህን መኪና ያሳገደ በመሆኑ ከመከሰሱና ተጠሪ ንብረቱን ከማሳዱ አስቀድሞ በታገደው ንብረት ላይ የቀዳሚነት መብት ስላለው እግዱ እንዲነሳለት አመልክቷል።

ከማስቀረቢያ ነጥቡ አንፃር አመልካች በተሽከርካሪው ላይ የተሰጠው የእግድ ትዕዛዝ እንዲነሳለት ያቀረበው አቤቱታ በስር ፍ/ቤት ውድቅ መደረጉ ተገቢ ነው ወይንስ አይደለም? የሚለውን ነጥብ በሰበር ደረጃ በጭብጥነት ተይዞ ሊመረመር የሚገባው ሆኖ ተገኝቷል።

በአንድ በማይንቀሳቀስ እና ልዩ ተንቀሳቃሽ ንብረት ላይ በሕግ አግባብ የተቋቋመ የመያዣ መብት በሕግ ጥበቃ የሚደረግለት ስለመሆኑ ከፍ/ብ/ሕ/ቁጥር የፍ/ሕ/ቁጥር 2828፣2857/1/ እና 3059 ስር ከተመለከቱት ድንጋጌዎች ይዘት ያሳያሉ። በሕግ አግባብ የተቋቋመው የመያዣ ውል መኖሩ ከተረጋገጠ ደግሞ ይኼው መብት ያለው ሰው ከሌላው ሰው የቀደመ መብት ያለው መሆኑን የድንጋጌዎቹ ጣምራ ንባብ ያስረዳል። በባንክ በመያዣ ስለተያዙ

የማይንቀሳቀሱ የሚንቀሳቀሱ ንብረቶችን አስመልክቶ በወጣው አዋጅ ቁጥር 97/90 አንቀጽ 3 ሲታዩ ደግሞ ባንክ በመያዣ የያዛቸውን ንብረቶች እዳው ሳይከፈለው በቀረ ጊዜ የ30 ቀን ማስጠንቀቂያ ለተበዳሪው በመስጠት ያለማንም ጣልቃ ገብነት በመያዣ የያዘውን ንብረት በመሸጥ ገንዘቡን ገቢ ማድረግ እና ከዚህም ሌላ መያዣ የተቀበለ ባለገንዘብ ከመያዣው ሽያጭ ዋጋ ከሌሎች ባለገንዘቦች ቀድሞ የመቀበል መብት እንዳለውም በፍ/ብ/ሕ/ቁ 2857/1/ ላይ ተደንግጓል። ከእነዚህ ድንጋጌዎች አንጻር አመልካች ለብድር አከፋፈል በመያዣነት በያዘው ንብረት ላይ የቀደምትነት መብት እንዳለው መገንዘብ ይቻላል።

ወደያዝነው ጉዳይ ስንመለስ ተጠሪ አቶ ዘሪሁን ላቀው መኮንን የተባሉ ግለሰብን በሙስና ወንጀል የከሰሰ ሲሆን ለንብረት ማካካሻ ይሆን ዘንድ በግለሰቡ ስም ተመዝግቦ የሚገኘውን እና አመልካች አስቀድሞ ግለሰቡ ለተበደሩት 715,000.00 የዕዳ አመላለስ በሚል በመያዣነት የያዘውን የሠ.ቁ. 03-75500 ኢት ተሽከርካሪን በፍ/ቤት አሳግዷል።

የአመልካች ጥያቄም ለዕዳ መክፈያነት የያዝኩትን ንብረት ዕግድ የተሰጠበት በመሆኑ ዕግዱ ተነስቶልኝ ሽጩ ዕዳውን ተመላሽ ላድርግ የሚል ነው።

አመልካች ለግለሰቡ ብድሩን የሰጠው ለእዳው መልካም አመላለስ ይረዳው ዘንድ ተሽከርካሪውን በመያዣ የያዘው በንብረቱ ላይ ምንም ዓይነት ዕዳ እና እገዳ የሌለበት መሆኑን አጣርቶ ከመሆኑም በላይ በግለሰቡ ላይ ተጠሪ ክስ የመሰረተውም ብድሩ ከተሰጠ በኋላ መሆኑ የሚያከራክር ሆኖ አልተገኘም።

በዚህ ሰበር ሰሚ ችሎት በመ/ቁ/ 81215 መዝገብ ላይ በባንክ በመያዣነት የተያዘ ተሽከርካሪ በሌላ በኩል የጉምሩክ ደንብ በመተላለፍ ወንጀል ባለቤቱ ጥፋተኝነቱ ተረጋግጦበት ተሽከርካሪውም በመንግስት እንዲወረስ ውሣኔ የተሰጠበት እንደሆነ በህግ ፊት ቅድሚያ ተሰጥቶት ሊፈፀም ስለሚገባው ጉዳይ በባንክ በመያዣነት የተያዘ ተሽከርካሪ ከመያዣው በኋላ በኮንትሮባንድ ወንጀል ምክንያት ለመንግስት ውርስ እንዲሆን በፍ/ቤት የመጨረሻ ፍርድ ባረፈበት ጊዜ ባለመያዣው ንብረቱን በመያዣነት የያዘው አካል የቀዳሚነት መብት ያለው መሆኑን በመግለጽ አስገዳጅ የህግ ትርጉም ተሰጥቶበታል።

ይህ ከሆነ ደግሞ ከላይ እንደተመለከትነው የፍ/ብ/ሕ/ ድንጋጌዎቹ ስለመያዣ መብት የደነገጉትን ስንመለከት እና ሰበር ከሰጠው ትርጉም አኳያ ባንኩ በያዘው ንብረት ላይ የቀዳሚነት መብት ያለው መሆኑን የሚያሳዩ በመሆኑ የሰሌዳ ቁጥሩ በተጠቀሰው ንብረት ላይ አመልካች የቀደምትነት መብት ይኖረዋል። በመሆኑም አስቀድሞ አመልካች/ ባንኩ/ ለዕዳው መልካም

አመላለስ ሲል በንብረቱ ላይ ሌላ ጠያቂ የሌለበት መሆኑን አረጋግጦ ብድር ያበደረ መሆኑ የተረጋገጠ በመሆኑ አንድ ጊዜ ንብረቱን በመያዣነት ከመዘገበ እና ገንዘቡን ወጪ አድርጎ ለተበዳሪው ከክፈለ በኋላ ሌላ ገንዘብ ጠያቂ ካለ በህግ በተሰጠው የቀደምትነት መብት ደረጃ መሠረት ከሚጠይቅ በቀር ባንኩ ባስከበረው ንብረት ላይ ዕግድ በማሰጠቱ ብቻ ባንኩ የቀደምትነት መብቱን የሚያጣበት ህጋዊ ምክንያት የሌለ በመሆኑ ባንኩ ተሽከርካሪው በሙስና በተገኘ ገንዘብ የተገዛ መሆኑን አስቀድሞ ያውቅ እንደነበረ ካልተረጋገጠ በቀር በስር ፍ/ቤቶች በንብረቱ ላይ የተሰጠው ዕግድ ሊነሳ አይገባም ሲሉ የደረሱበት መደምደሚያ መሠረታዊ የህግ ስህተት የተፈፀመበት በመሆኑ ሊታረም የሚገባው ነው ብለን ተከታዩን ወስነናል፡፡

ውሣኔ

የፌዴራል ጠቅላይ ፍ/ቤት ይግባኝ ሰሚ ችሎት በመ/ቁ/171066 በ12/11/2011 ዓ.ም. በዋለው ችሎት የሰጠው ፍርድ እና የፌዴራል ከፍተኛ ፍ/ቤት በመ/ቁ/ 12782 ታህሳስ 15 ቀን 2011 ዓ.ም. በዋለው ችሎት የሰጠው ትዕዛዝ በፍ/ብ/ሕ/ሥ/ሥ/ቁ/ 348/1/ መሠረት ተሸሯል፡፡

አመልካች ለብድር ዕዳ መያዣነት በያዘው የአቶ ዘሪሁን ላቀው መኮንን ንብረት የሠ.ቁ. ኢት-3-75599 በሆነው ሲኖትራክ ተሽከርካሪ ላይ በፌዴራል ከፍተኛ ፍ/ቤት ክርክር እየተደረገበት ባለው የመ/ቁ/ 12782 በሆነው መዝገብ ላይ የተሰጠው ዕግድ ሊነሳ ይገባል ብለን ወስነናል፡፡

የሚያከራክረው መኪና በሙስና የተገኘ ነው የሚባል ከሆነ መኪናው ተሽጦ አመልካች ከሚፈልገው የዕዳ ተመላሽ ተራፊ ገንዘብ ካለ እና በግለሰቡ ላይ የወንጀል ጥፋተኝነት ውሣኔ ከተሰጠ ተጠሪ የተረፈውን ገንዘብ የመጠየቅ እንዲሁም የተሽከርካሪውን ቀሪ ዋጋ ያክል ከተሽከርካሪው ባለንብረት ሌላ ንብረት ላይ የመጠየቅ መብቱን ይህ ውሣኔ አያግደውም ብለናል፡፡

ግራ ቀኙ በዚህ ሰበር ሰሚ ችሎት ያወጡት ወጪ ካለ የየራሳቸውን ይቻሉ ብለናል፡፡

የውሣኔው ትክክል ግልባጭ ለስር ፍ/ቤቶች ይድረስ፡፡

መዝገቡ ውሣኔ ስላገኘ ተዘግቷል ወደ መዝገብ ቤት ይመለስ፡፡

የማይነበብ የአምስት ዳኞች ፊርማ አለበት

መጋቢት 27 ቀን 2014 ዓ.ም

ዳኞች :- ብርሀኑ አመነው

ተሾመ ሽፈራው

ሀብታሙ እርቅይሁን

ብርሀኑ መንግስቱ

ነፃነት ተገኝ

አመልካች- የኢትዮጵያ ንግድ ባንክ- ነ/ፈጂ ኤልሳቤጥ ጌታቸው

ተጠሪዎች- 1. ሲ ጂ ሲ አቨርሲስ ኮንስትራክሽን ሊሚትድ- ጠበቃ ጥላሁን ሰቦቃ

2. ወጋገን ባንክ አ.ማ - ነ/ፈጂ አዲሱ ሀሰን

መዝገቡ ተመርምሮ ተከታዩ ፍርድ ተሰጥቷል።

ፍ ር ድ

ጉዳዩ ቼክን የሚመለከት ሲሆን ክርክሩ በተጀመረበት በፌደራል ክፍተኛ ፍርድ ቤት 1ኛ ተጠሪ ከሳሽ፣ አመልካች ተከሳሽ፣ እንዲሁም 2ኛ ተጠሪ እና ሌሎች ሁለት ሰዎች ጣልቃ ገብ በመሆን የተከራከሩ ሲሆን 1ኛ ተጠሪ ባቀረበው ክስ በአመልካች ባንክ ቦሌ መድኃኒዓለም ቅርንጫፍ ካስከፈትኩት ሂሳብ ውስጥ ብር 221,054.40 ቁጥሩ EG 23310195 በሆነ ቼክ ለተክለኃይማኖት ደረጃ ሶስት የጭነት ትራንስፖርት ባለቤቶች እንዲከፈል ያዘዘኩ ቢሆንም ማህበሩ ቼኩን ለክፍያ ለአመልካች ሲያቀርብ ለክፍያ ከቀረበው ቼክ ጋር ተመሳሳይ ቁጥር ለያዘ እና 1ኛ ተጠሪ አውጥቶታል በተባለ ቼክ በቀን መጋቢት 12 ቀን 2010 ዓ.ም ብር 1,800,000.00 ኃይለመለኮት አርያም ለተባለ ግለሰብ ክፍያ ፈጽሟልሁ በማለት ክፍያ እንዲፈፀምለት ትዕዛዝ ለሰጡለሁለት ማህበር ክፍያ ሳይፈጽም ቀርቷል፤ አመልካች ክፍያ ፈፅሟልታለሁ የሚለው ቼክ በ1ኛ ተጠሪ እጅ የሚገኘው የቼክ ጥራዝ አካል አይደለም፤ ሰነዱንም አላውቀውም፤ ስለሆነም አመልካች የቀረበት ቼክ ላይ ያለው ፊርማ የሂሳቡ ባለቤቶች መሆኑን ሳያረጋግጥ፤ በዳበረው አሰራርም ክፍያው እንዲፈፀም የማረጋገጫ እና የጽሁፍ ማሳወቂያ ደብዳቤ እንዲደርሰኝ ሳያደርግ ያለአግባብ የከፈለውን ገንዘብ ወጪ ከተደረገበት ጊዜ አንስቶ ከሚታሰብ ህጋዊ ወለድ ጋር እንዲከፍል ተብሎ ይወሰንልኝ በማለት ዳኝነት ጠይቋል።

አመልካች በበኩሉ በቀን ጥር 22 ቀን 2011 ዓ.ም ጽፎ በሰጠው መልስ የቼኩ ክፍያ የቀረበው ለወጋገን ባንክ ቦሌ ቅርንጫፍ ሲሆን በቅድሚያ የታዘዘው ኃይለማርያም አርያም ለተባለ ግለሰብ ነው፤ በኋላም ተላልፎ ወይም በጀርባ ተፈርሞ የተከፈለው ከድጃ አብዱራህማን ለተባለች ግለሰብ ወጋገን ባንክ ቦሌ መድኃኒዓለም ቅርንጫፍ በከፈተችው ቁጥሩ 01734649230101 በሆነ ሂሳብ አማካኝነት ነው፤ ወጋገን ባንክ የላከው ቼክ ትክክለኛ እና ለክፍያ ብቁ ስለመሆኑ በቼኩ ጀርባ ላይ በባንኩ ሰራተኞች ፊርማ ለክፍያ ማረጋገጫ የሚሆነውን ለማስገባት ተቀብለናል የሚል ማህተም ቼኩ ላይ ተመቶበት ነበር፤ ለክሱ ምክንያት የሆነውን ቼክም ሆነ የክፍያ ማረጋገጫ ሰነዱን የተለያዩ ቅጾችን በመሙላት ጥርጣሬዎችን በመዘጋት በደንበኛው ጉዳይ ላይ እምነት እንዲኖረን በማድረግ ክፍያውን እንድንፈጽም ያደረገ በመሆኑ ኃፊነት ያለበት ወጋገን ባንክ ነው፤ 1ኛ ተጠሪ ሂሳቡን እንዲያንቀሳቅሱ የፈቀደላቸውን ግለሰቦች ያሳወቀን ሲሆን በቼኩ ላይ ያለው ፊርማ እና ግለሰቦቹ የሰጡት ናሙና የፊርማ ተመሳሳይ ነው፤ ፊርማውን በእይታ ብቻ ከማመሳከር ባለፈ የምናረጋግጥበት የተለየ የቴክኒክ መሳሪያ የለንም፤ ክፍያውን የፈፀምነውም የተለመደውን አሰራር ተከትለን ሲሆን ክፍያውን ለማረጋገጥ ለአመልካች ስልክ ለመደወል ያደረግነው ጥረት አልተሳካም፤ የሂሳብ እንቅስቃሴውን የሚያሳይ የሂሳብ መግለጫ ለ1ኛ ተጠሪ የተላከለት ቢሆንም በ15 ቀን ውስጥ ቅሬታውን አልገለፀም፤ ይህም በወጪና ገቢው ላይ የተስማማ መሆኑን ያሳያል፤ ስለሆነም ከሳሽ ራሱ ኃላፊ ነው ወይም ጣልቃ ገቦችን ከሶ መጠየቅ አለበት ከሚባል በስተቀር ኃላፊነት የለብኝም በማለት ተከራክሯል፡፡

በአመልካች ጠያቂነት 2ኛ ተጠሪ ወደ ክርክሩ ጣልቃ ገብቶ ባቀረበው መልስ ለክርክሩ መነሻ የሆነውን ቼክ 1ኛ ተጠሪ በአመልካች ባንክ በከፈቱት ሂሳብ ላይ የተሰጠ ሲሆን በተለመደው አሰራር የቼኩን ትክክለኛነት እና የፈራሚዎቹን ማንነት ማረጋገጥ ያለበት አመልካች ነው፤ እኛ የቼኩን ትክክለኛነት እና ለክፍያ ብቁ መሆኑን ልናረጋግጥ የምንችልበት አግባብ የለም፤ ለክርክሩ መነሻ የሆነው ቼክ የተከፈለው Real Time Gross Settlement በተባለ እና በኢትዮጵያ ብሔራዊ ባንክ በተቀረፀ ስርዓት ነው፤ ስርዓቱ እንደ ቼክ እንዲከፈለው የታዘዘለት ሰው ሂሳብ ወደ ከፈተበት ባንክ በመቅረብ ክፍያው ወደ ሂሳቡ እንዲከፈል ቼኩን ለባንኩ የሚያስረክብበት እና ቼኩን የተቀበለው ባንክ ደግሞ እንዲከፈል ለታዘዘው ባንክ በመስጠት ከፋዩ ባንክ የቼኩን ትክክለኛነት ካረጋገጠ በኋላ ክፍያ የሚፈፀምበት ስርዓት ነው፤ ቼኩን የተቀበለው ባንክ በቼኩ ጀርባ ላይ ማህተም የሚያደርግ እና ቼኩን ከተከፋዩ ላይ የተቀበለ ስለመሆኑም የማረጋገጫ ሰነድ መስጠቱ ብቻውን የቼኩን ትክክለኛነት የሚያረጋግጥ አይደለም፤ ስለሆነም

ኃላፊነት የለብንም በማለት ተከራክሯል። ሌሎችን ጣልቃገቦች በሚመለከት ሊቀርቡ ባለመቻላቸው ጉዳዩ በሌሉበት እንዲቀጥል ትዕዛዝ ተሰጥቷል።

ጉዳዩ በመጀመሪያ የቀረበለት የፌዴራል ክፍተኛ ፍርድ ቤትም ከግራ ቀኝ በዚህ መልኩ የቀረበውን ክርክር እና ማስረጃ ከመረመረ በኋላ አመልካች በቼኩ ላይ የተመለከተውን ገንዘብ ለአቅራቢዎቹ ከመክፈሉ በፊት ለክፍያ በቀረበው ቼክ ላይ የሰፈረው ፊርማ 1ኛ ተጠሪን በመወከል በሚፈርሙት ፈራሚዎች የተፈረመ መሆን ያለመሆኑን የማረጋገጥ ኃላፊነት ያለበት ሲሆን፤ ይህም ለማድረግ የተለየ ሳይንሳዊ አካሄድ አመልካች እንዲከተል ባይጠበቅበትም በቼኩ ላይ የተመለከተውን ፊርማ የቼኩ ፈራሚዎች ከሰጡት የፊርማ ናሙና አንፃር በዓይን አይቶ ተመሳሳይ መሆኑን ማረጋገጥ እንደሚቻል፤ በዚህ ረገድ ለክፍያ በቀረበው ቼክ ላይ የተመለከተው ፊርማ በሲስተም ውስጥ ካለው የፈራሚዎች ፊርማ ናሙና ጉዳዩን በያዘው ዳኛ ሲታይ የማይመሳሰል መሆኑን መረዳት እንደሚቻል፤ በዓይን እይታ የማይመሳሰል መሆኑን መረዳት እየተቻለ በቸልተኝነት ክፍያውን በመፈጸም የአመልካች ባንክ በፈጸመው ጥፋት ለ1ኛ ተጠሪ ኃላፊነት አለበት። 2ኛ ተጠሪ የክፍያ ማረጋገጫ ደብዳቤ ለአመልካች የላከለት 2ኛ ተጠሪ ስለመሆኑ ባያከራክርም 2ኛ ተጠሪ የ1ኛ ተጠሪን ገንዘብ በአደራ አስቀምጦ በቀጥታ ክፍያ የፈፀመ ባለመሆኑ የቼኩን ትክክለኛነት የማረጋገጥ ግዴታ የለበትም፤ ላረጋገጥ ቢልም የቼኩ ፈራሚዎች የፊርማ ናሙና ስለሌለው አይችልም፤ 2ኛ ተጠሪ የማይመለከተውንና የማይችለውን ነገር ለምን አላደረግክም ተብሎ ኃላፊነት አለብህ ሊባል የሚችልበት የህግ ወይም የውል ምክንያትም የለም፤ የስር 2ኛ እና 3ኛ ጣልቃ-ገቦች አከራካሪውን ገንዘብ የወሰዱት በሃሰት የተዘጋጀ ቼክ እና የክፍያ ማረጋገጫ ደብዳቤዎችን ተጠቅመው ስለመሆኑ በማስረጃ የተረጋገጠ ሲሆን ግለሰቦቹ ቀርበው አላስተባሉም፤ አመልካችም በንግድ ህግ ቁጥር 898(1) እና በፍትሐብሔር ህግ ቁጥር 2786(1) መሠረት ገንዘቡን የመክፈል ኃላፊነት አለበት፤ የኃላፊነቱን ሁኔታ በሚመለከት ሶስቱም ማለትም አመልካች፤ የስር 2ኛ እና 3ኛ ጣልቃ-ገቦች በአንድነትና በነጠላ ኃላፊነት አለባቸው በማለት ወስኗል። አመልካች በዚህ ውሳኔ ባለማስማማት ይግባኙን ለፌዴራል ጠቅላይ ፍርድ ቤት ያቀረበ ቢሆንም አቤቱታው ተሠርዞበታል። ለዚህ ፍርድ መነሻ የሆነው የሰበር አቤቱታ የቀረበውም ይህንኑ በመቃወም ለማስለወጥ ነው። አመልካች በጳጉሜን 03 ቀን 2013 ዓ.ም ጽፎ ባቀረበው 06 ገጽ የሰበር አቤቱታ በስር ፍርድ ቤቶች ተፈጽመዋል ያላቸውን ስህተቶች በመዘርዘር በዚህ ችሎት እንዲታረሙለት ጠይቋል። የአቤቱታው ይዘትም በአጭሩ ገንዘቡን ስንክፍል በተለመደው አሰራር እና በህጉ መሠረት የቼኩን ትክክለኛነት በማረጋገጥ፤ በቼኩ ላይ ያለውን ፊርማ የ1ኛ ተጠሪ ፈራሚዎች ከሰጡት ናሙና ጋር በአይን

እይታ በማመሳከር ከፍለን እንዲሁም ይህንኑ የሚሳይ የሰነድ ማስረጃ አቅርቦን እያለ ማስረጃ እንዳልቀረበ ተደርጎ ውሳኔ መስጠቱ፤ 2ኛ ተጠሪ የደንበኛዬን አድራሻ እና ማንነት አረጋግጫለሁ በማለት መሃተብ መትቶ ለአመልካች ልኮ እያለ የአንደኛ ተጠሪን ገንዘብ በአደራ አስቀምጦ በቀጥታ የክፈለ ባለመሆኑ የቼኩን ትክክለኛነት የማረጋገጥ ግዴታ ስለሌበት ኃላፊነት የለበትም መባሉ መሠረታዊ የህግ ስህተት ስለሆነ ሊታረም ይገባዋል የሚል ነው።

ጉዳዩም በሰበር አጣሪ ችሎት ተመርመሮ የስር ፍርድ ቤት 2ኛ ተጠሪን ከኃላፊነት ነፃ ያደረገበት አግባብ መጣራት አለበት ተብሎ ለዚህ ሰበር ችሎት ቀርቧል። በዚሁም መሠረት ተጠሪዎች መልስ እንዲሰጡበት ተደርጎ 1ኛ ተጠሪ በቀን 22/05/2011 ዓ.ም ጽፎ ባቀረበው መልስ የሰበር አመልካቹ የቼክ ሰነዱ ከ1ኛ ተጠሪ እጅ ጠፍቶ ነበረ በማለት በስር ፍርድ ቤት ያላነሳውን የፍሬ ነገር መከራከሪያ ነጥብ በማንሳት መከራከሩ ስነ-ስርዓታዊ አይደለም፤ ያነሳቸው የቅሬታ ነጥቦችም ፍሬ ነገርን እና ማስረጃን የሚመለከቱ በመሆኑ ይህ ሰበር ችሎት ጉዳዩን የማየት ስልጣን የለውም፤ ገንዘቡን ለ1ኛ ተጠሪ የመተካት ሙሉ ኃላፊነት ያለበት አመልካች ራሱ ነው ሲል የተከራከረ ሲሆን 2ኛ ተጠሪ በበኩሉ አመልካች በስር ፍርድ ቤት ያላነሳውን ክርክር በማንሳት መሠረታዊ የህግ ስህተት ተፈጽሟል ሲል ያቀረበው ክርክር ተገቢነት የለውም፤ አመልካች ባቀረበው አቤቱታ በብሔራዊ ባንክ የወጣውን መመሪያ ቁጥር 46/2010 የትኛውን ድንጋጌ እንደጣሰ ያቀረበው ክርክር የለም፤ በአከራካሪ ቼክ ክፍያ የተፈፀመላትን ግለሰብ ሂሳብ ስንክፍት በመመሪያው መሠረት ሁሉንም ቅድመ ሁኔታዎች አሟልተን ነበር፤ በቼኩ ጀርባ ላይ ማህተም ማድረጋችን ብቻውን ዋስትና እንደሰጠን የሚያስቆጥርብን ካለመሆኑም በላይ በብሔራዊ ባንክ መመሪያ ውስጥ የሌለ ሃሳብ ነው የሚሉ እና ሌሎች በስር ፍርድ ቤት ያነሳቸውን መከራከሪያዎች በመድገም በስር ፍርድ ቤቶች የተሰጠው ውሳኔ ሊፀና ይገባል በማለት ተከራክሯል። አመልካችም የሰበር አቤቱታውን በማጠናከር የመልስ መልስ ሰጥቶ ተከራክሯል።

ከስር ጀምሮ የጉዳዩ አመጣጥ እና የግራ ቀኙ ክርክር ይዘት አጠር አጠር ባለ መልኩ ሲታይ ከፍ ሲል እና ለጉዳዩ አግባብነት ካላቸው ድንጋጌዎች ጋር በማገናዘብ መዝገቡን እንደሚከተለው መርምሮታል። እንደመረመረውም 1ኛ ተጠሪ ባቀረበው ክስ ለጠየቀው ዳኝነት መሠረት ያደረገው ተገቢውን ጥንቃቄ የማድረግ ግዴታውን ባለመወጣት ተመሳስሎ ተዘጋጅቶ በቀረበው ተመሳሳይ ቁጥር ባለው ቼክ ከሂሳቡ ወጪ አድርጎ ለሦስተኛ ወገን የክፈለውን ገንዘብ አመልካች የመተካት ኃላፊነት ያለበት መሆኑን በመጥቀስ ሲሆን፤ አመልካች የሚከራከረው ለክፍያው

ምክንያት በሆነው ቼክ ላይ የተመለከተው ፊርማ በባንክ በዳበረው የክፍያ አሠራር መሠረት በዓይን ሲታይ ከ1ኛ ተጠሪ ድርጅት ቼክ ፈራሚዎች የፊርማ ናሙና ጋር ተመሳሳይ መሆኑን በማረጋገጥ እንዲሁም ቼክ አቅራቢው (ተከፋዩ) ከ2ኛ ተጠሪ ቼኩንና የክፍያ ማረጋገጫ ይዘው ቅጽ ሞልተው በማቅረባቸው ምክንያት ደንበኛውን በመተማመን በመሆኑ ኃላፊነቱ የ2ኛ ተጠሪ ነው በማለት ይከራከራል። አመልካች ኃላፊነቱ የ2ኛ ተጠሪ መሆኑን ጠቅሶ ወደ ክርክሩ እንዲገባ ባቀረበው ጥያቄ መሠረት 2ኛ ተጠሪ ወደ ክርክሩ ገብቶ ኃላፊነት የለብኝም የሚልባቸውን ምክንያቶች በዝርዝር በመጥቀስ የተከራከረ ሲሆን፤ ክፍ ሲል እንደተገለጸው የስር ከፍተኛ ፍርድ ቤት 2ኛ ተጠሪ ኃላፊነት የለበትም በሚል የወሰነ ሲሆን ለዚህ የሰጠው ምክንያትም ክፍያው የቀረበው ለአመልካች ባንክ እንጂ ለ2ኛ ተጠሪ ባንክ በመሆኑ በቼኩ ላይ የተመለከተው ፊርማ የ1ኛ ተጠሪ ፈራሚዎች መሆን ያለመሆኑን አረጋግጦ ክፍያውን የመፈጸም ኃላፊነት የአመልካች እንጂ የ2ኛ ተጠሪ ኃላፊነት ካለመሆኑም በላይ የቼኩ ፈራሚዎች የፊርማ ናሙና የሚገኛው በአመልካች ዘንድ እንጂ በእርሱ ዘንድ ባለመሆኑ 2ኛ በቼኩ ላይ የተመለከተው ፊርማ ከ1ኛ ተጠሪ ቼክ ፈራሚዎች ፊርማ ጋር ተመሳሳይ መሆን ያለመሆኑን ሊያረጋግጥ የሚችልበት ሁኔታ የለም በማለት ነው። ከዚህ ሁሉ በመነሳት የዚህን ችሎት ምላሽ የሚያስፈልጋቸው ጭብጦች፡-

2ኛ ተጠሪን ከኃላፊነት ነፃ በማድረግ የተሰጠው ወሳኔ በአግባቡ ነው ወይስ አይደለም? ለክፍያው ምክንያት በሆነው ቼክ ላይ የተመለከተው ፊርማ ከ1ኛ ተጠሪ ቼክ ፈራሚዎች ፊርማ ናሙና ጋር አይመሳሰልም የሚል ከፍተኛ ፍርድ ቤቱ የደረሰበት ድምዳሜ የማስረጃ አቀባበል መርህን መሠረት ያደረገ ነው ወይ? የሚሉ ናቸው።

ከመጀመሪያው ጭብጥ ስንነሳ፤ እንደሚታወቀው አንድ ሰው ለሌላ ሰው በፍትሐብሔር ኃላፊነት የሚኖርበት በህግ ወይም በወል የተጣለበትን ግዴታ በመጣስ ወይም የተጣለበትን ኃላፊነት ባለመወጣቱ ምክንያቱ ጉዳት ያደረሰ መሆኑ ሊረጋገጥ ነው። የፍትሐብሔር ኃላፊነት አለበት በሚል በሌላ ሰው ላይ ክስ ወይም ክርክር የሚያቀርብ ሰው፤ ክሱ ወይም ክርክሩ የቀረበበት ሰው ከህግ ወይም ከወል የመነጨ ኃላፊነት ያለበት መሆኑን የማስረዳት ግዴታ ይኖርበታል። በዚህ ረገድ አመልካች 2ኛ ተጠሪ ኃላፊነት አለበት በማለት አጥብቆ የሚከራከረው ቼክ አቅራቢው ቼኩን እና የክፍያ ማረጋገጫ ሰነዱን በመያዝ ተገቢውን እና ሌሎች ተያያዥ ቅጽ ሞልቶ ክፍያ እንዲፈጸም ወደ አመልካች ባንክ ለክፍያ ያቀረበው 2ኛ ተጠሪ በመሆኑ እና ይህ መሆኑም ጥርጣሬዎችን በመዝጋት በደንበኛው ላይ አመልካች እምነት እንዲኖረው በማድረግ ለገንዘቡ መከፈል ምክንያት የሆነው 2ኛ ተጠሪ መሆኑን በመጥቀስ ነው። ከግራ ቀኝ ክርክር

ሂደት መገንዘብ እንደሚቻለው 2ኛ ተጠሪ ቼኩን ከደንበኛው በመቀበል ለአመልካች ባንክ ሊያስተላልፍ የቻለው ብሔራዊ ባንክ በዘረጋው Ethiopian Automated Transfer System (EATS) በሚባል ሥርዓት ሲሆን በዚህ ሥርዓት መሠረት የቼኩ ተከፋይ የተሰጠውን ቼክ ሂሳብ ወዳለው እና በዚህ ሥርዓት ውስጥ ለታቀፈ ባንክ በማቅረብ በቼኩ ላይ የተፃፈውን ገንዘብ ወደ ሂሳቡ እንዲከፈልለት ቼኩን ሂሳብ ወዳለው ባንክ (Requesting Bank) የሚያስረክብበት እና ቼኩን የተቀበለውም ባንክ ቼኩን ትክክለኛ እና ለክፍያ ብቁ መሆኑን ወይም ክፍያ ለመፈጸም የማያስችል ሌላ ማንኛውም ምክንያት መኖር አለመኖሩን በማረጋገጥ ክፍያ የሚፈጸምበትን ሥርዓት መሠረት በማድረግ ሲሆን በዚህ የክፍያ ሥርዓት መሠረት ቼኩ በተከፋይ የቀረበለት ባንክ ቼኩን ከደንበኛው ከመቀበል እና ለከፋይ ባንክ ከማስተላለፍ ወጪ ቼኩ ትክክለኛና ለክፍያ ብቁ መሆኑን ወይም ክፍያ የማይፈጸምበት ምክንያት መኖር ያለመኖሩን የማረጋገጥ ኃላፊነት እንደሌለበት እንዲሁም ቼክ አወጪው የከፋዩ ባንክ ደንበኛ በመሆናቸው 2ኛ ተጠሪ የቼኩን ትክክለኛነት ለማረጋገጥ የሚችልበት ምንም ዓይነት እድል የሌለው ስለመሆኑ በስር ፍርድ ቤት በተሰጠ ሙያዊ የምስክርነት ቃል መረጋገጡን 2ኛ ተጠሪ ለዚህ ችሎት ባቀረበው መልስ የሚከራከር ሲሆን፤ አመልካች በመልስ መልሱ ይህን የተጠሪን ክርክር ክዶ አይከራከርም፡፡ ይህ እንደተጠበቀ ሆኖ 2ኛ ተጠሪ ቼኩን ከደንበኛው በመቀበል ለክፍያ ብቁ መሆኑን አረጋግጦ ለአመልካች ባንክ ማስተላለፉ፤ አመልካች ለቼክ አቅራቢው ክፍያ ከመፈጸሙ በፊት ለክፍያ በቀረበው ቼክ ላይ የሰፈረ ፊርማ የቼክ አወጪው ፊርማ መሆኑን ለማረጋገጥ ያለበትን ኃላፊነት የሚያስቀር አይደለም፡፡ በመሆኑም አመልካች በቼኩ ላይ እንዲተማመን ወይም እንዳይጠራጠር ያደረገው 2ኛ ተጠሪ ሞልቶ የላከለት የክፍያ ሰነድ ነው በማለት አመልካች የሚያቀርበው ክርክር ተቀባይነት የለውም፡፡ ስለሆነም 2ኛ ተጠሪ ኃላፊነት የለበትም በማለት የፌዴራል ከፍተኛ ፍርድ ቤት የሰጠው ውሳኔ የሚነቀፍ ሆኖ አልተገኘም፡፡

በሁለተኛነት ወደ ተያዘው ጭብጥ ስንመለስ፤ እንደሚታወቀው ቼክ የንግድ ወረቀት ከሚባሉ አንዱ ሲሆን እንደቀረበ የሚከፈል፤ በባንክ ተቀማጭ ሂሳብ ያለው ሰው ገንዘቡ ለእራሱ ወይም ለሌላ ወገን እንዲከፈል ሐተታ የሌለው ትዕዛዝ የሚሰጥበት፤ ገንዘብን ተክቶ ክፍያን የሚያቀላጥፍ የንግድ ወረቀት ወይም ሰነድ ስለመሆኑ ከንግድ ህጉ አንቀጽ 732፣ 827፣ 828 እና 854 ድንጋጌዎች ይዘት የምንገነዘበው ነው፡፡ በዚህም መሠረት ቼክ የተሰጠው ሰው ቼኩን ለባንክ በማቅረብ ክፍያ እንዲፈጸምለት የመጠየቅ መብት ያለው ሲሆን፤ በቼክ የክፍያ ጥያቄ የቀረበለት ባንክም ቼኩን ያወጣው ሰው ፊርማን ጨምሮ በቼክ ላይ መገለጽ የሚገባቸው ሌሎች

ሁኔታዎች ተሟልቶ የቀረቡ መሆናቸውን በማረጋገጥ ቼኩ እንደቀረበለት የመክፈል ኃላፊነት እንዳለበት በንግድ ህጉ አንቀጽ 827 እና 854 ላይ ከተመለከቱት ድንጋጌዎች መገንዘብ ይቻላል። በቼክ የክፍያ ጥያቄ የቀረበለት ባንክ ክፍያውን ለአምጪው የሚፈጽመው በንግድ ህጉ አንቀጽ 896 እና ተከታዮቹ መሠረት በተደረገው የአደራ ዉል መሠረት በባንኩ ከተከፈተው የደንበኛው ሂሳብ በመቀነስ በመሆኑ ክፍያውን ከመፈጸሙ በፊት ቼኩ ፊርማን ጨምሮ ሌሎች አስፈላጊ ሁኔታዎችን አሟልቶ የቀረበ መሆኑን አለመሆኑን በጥንቃቄ በማረጋገጥ የደንበኛውን መብት እና ጥቅም የመጠበቅ በዉል የተጣለበት ኃላፊነት አለበት። ስለሆነም ባንኩ በአንድ በኩል ቼክ እንደቀረበለት ወዲያውኑ ክፍያ በመፈጸም የቼክን መሠረታዊ ዓላማ ያገናዘበ አገልግሎት የመስጠት ኃላፊነት ሲኖርበት በሌላ በኩል ደግሞ ገንዘቡ ከደንበኛው ሂሳብ ተቀንሶ ደንበኛው ላልታዘዘለት ሰው ክፍያ እንዳይፈጸም የማድረግ የደንበኛውን ጥቅም የመጠበቅ ከዉል የመነጨ ኃላፊነት ይኖርበታል። ይህም ማለት ባንኩ ማድረግ የሚገባውን ጥንቃቄ ባለማድረግ በቼክ ክፍያ ፈጽሞ ከተገኘ በተከፈለው ገንዘብ ልክ ለደንበኛው (ለባለ ሂሳቡ) ኃላፊነት ይኖርበታል ማለት ነው።

1ኛ ተጠሪ በአመልካች ላይ ክስ ሊያቀርብ የቻለውም በዚሁ መነሻነት ሲሆን፤ አመልካች ከሂሳቡ (ከ1ኛ ተጠሪ ሂሳብ) ወጪ ተደርጎ ለሌላ ሰው የተከፈለውን ገንዘብ ለ1ኛ ተጠሪ ለመተካት ኃላፊነት የሚኖርበት ክፍያውን የፈጸመው በቼኩ ላይ የተመለከተውን ፊርማ በሲስተሙ ላይ ከተመለከተው ፊርማ አንፃር በጥንቃቄ አይቶ እና አመሳክሮ ፊርማው 1ኛ ተጠሪን ወክሎ በቼኩ ላይ የሚፈርም ሰው ፊርማ መሆኑን አረጋግጦ መክፈል ሲገባው ይህን ሳያደርግ ክፍያውን መፈጸሙ ሲረጋገጥ ነው። በባንክ በተለመደው አሠራር መሠረት ባንኩ በቼክ ላይ የተፈረመው ፊርማ የቼክ አዉጪው ፊርማ መሆኑን የሚያረጋግጠው በዓይን እይታ እንጂ ልዩ የፊርማ መመርመሪያ መሣሪያዎችን በመጠቀም አለመሆኑም የሚታወቅ ነው። ይህም ማለት ባንኩ በቼኩ ላይ የተመለከተው ፊርማ በዓይን እይታ በሲስተሙ ላይ ካለው የፊርማ ናሙና ጋር አንድ ዓይነት መሆኑን አረጋግጦ መክፈሉ ከተረጋገጠ ምንም እንኳ ክፍያው የተፈጸመው ለማይገባው ሰው ወይም ተመሳሳሊ በቀረበ ፊርማ መነሻነት መሆኑ ቢረጋገጥም ኃላፊነት አይኖርበትም። “መቃወሚያ ሳይቀርብበት፤ በቅን ልቦና እና ለስራ አፈፃፀም በተለመደው አኳያ ቼክ የከፈለ ከፋይ በሚገባ ነፃ እንደወጣ ይቆጠራል (A drawee who in the absence of objection pay a cheque in good faith and in accordance with normal business practice shall be deemed to be validly discharged)” በሚል በንግድ ህጉ አንቀጽ 861 ላይ የተመለከተው ድንጋጌም ይህንኑ የሚያስገነዝብ ነው።

የስር ፍርድ ቤት አመልካች ኃላፊነት አለበት በሚል ድምዳሜ ላይ የደረሰው በአመልካች ባንክ ሲስተም ውስጥ የሚገኘውን የ1ኛ ተጠሪ ቼክ ፈራሚዎችን የፊርማ ናሙና ክፍያው በተፈጸመበት ቼክ ላይ ከሰፈረው ፊርማ ጋር የሚመሳሰል መሆኑን አለመሆኑን ዳኛው እራሳቸው በዓይን በማየት ፊርማዎቹ አይመሳሰሉም በማለት ስለመሆኑ ከወሳኔው ይዘት መገንዘብ ይቻላል። በእርግጥ ከላይ እንደተገለጸው አመልካች በቼክ በቀረበለት የክፍያ ጥያቄ መሠረት ክፍያውን ከመፈጸሙ በፊት በቼኩ ላይ የሰፈረው ፊርማ በሲስተሙ ላይ ከተመለከተው የአወጪው የፊርማ ናሙና ጋር ተመሳሳይ መሆን አለመሆኑን የሚረጋገጠው በአይን እይታ እንጂ በሌላ የመመርመሪያ ማሽን አይደለም። ክፍያውን የሚፈጽም ባንክ በቼኩ ላይ ያለውን ፊርማ ከናሙናው ፊርማ ጋር ተመሳሳይ መሆን አለመሆኑን በማረጋገጥ ባንኩ ክፍያውን የፈጸመው ተገቢውን ጥንቃቄ በማድረግ መሆን አለመሆኑን የሚረጋገጠው በምክንያታዊ ሰው እይታ ነው። ጥያቄው ጉዳዩን የተመለከተው ዳኛ በእራሱ እይታ ፊርማው የሚመሳሰል መሆን ያለመሆኑን መለየት የመቻሉ ጉዳይ ነው።

እንደሚታወቀው በክርክር ሂደት የተያዘ የፍሬ ነገር ጭብጥ የሚረጋገጠው በማስረጃ ነው። ማስረጃ ሳይቀርብበት ፍርድ ቤቶች በአንድ የፍሬ ነገር ድምዳሜ ላይ መድረስ የሚችሉት የፍሬ ነገር ጭብጡ በባህርዉ ፍርድ ቤቶች ግንዛቤ ሊወስዱበት የሚችሉ (judicial notice) ዓይነት ሲሆን ብቻ ስለመሆኑ ከማስረጃ አቀራረብ እና ምዘና አጠቃላይ መርህ እንዲሁም በፍርድ ቤቶች ከዳበረው ልምድ የምንገነዘበው ነው። በተያዘው ጉዳይ አከራካሪው ጭብጥ በቀረበው ቼክ ላይ የተመለከተው ፊርማ በሲስተሙ ላይ ከተመለከተው ፊርማ ጋር ተመሳሳይ አለመሆኑን በዓይን አይቶ መለየት የሚቻል መሆን አለመሆኑ ነው። በመሠረቱ የሰነድ ማስረጃ ማለት በላዩ ላይ የተፃፈበት፣ የተሳለበት፣ ወይም ማናቸውም ዓይነት ምልክት የተደረገበት ወይም ድምጽ የተቀዳበት ወይም ድምጽና ምስል የተቀረጸበት ሆኖ ለአስረጅነት የሚቀርበውም እንደሁኔታው የተፃፈው ጽሑፍ፣ የተሳለው ስዕል፣ ወይም የተደረገው ምልክት ወይም የተቀረጸው ድምጽ ወይም ምስል ወይም ማናቸውም ነገር ሊሆን ይችላል። ማስረጃውን የሰነድ ማስረጃ የሚያሰኘውም ወረቀትነቱ ወይም ካሴትነቱ ሳይሆን ለማስረጃነት ተፈልጎ ለፍርድ ቤት የሚቀርበው እና ፍርድ ቤት የሚመለከተው ፍሬ ነገር በወረቀት፣ ካሴት እና ወዘተ ላይ ሰፍሮ መገኘቱ ነው። ከዚህም የሰነድ ማስረጃ ሁለት መሠረታዊ ባህርያት ያሉት መሆኑን መገንዘብ ይቻላል። የመጀመሪያው ወረቀቱ ወይም ካሴቱ ተፈላጊውን ፍሬ ነገር መያዝ አለመያዙ ሲሆን፣ ሁለተኛው ሰነዱ የሚይዘው ፍሬ ነገር ፍርድ ቤቱ ለያዘው ጭብጥ አግባብነት ያለው እና የማስረዳት ብቃቱ ነው። ይህ በመሆኑም ከሰነድ ማስረጃ ጋር በተያያዘ አንድም የሰነዱን ይዘት

(ሰነዱ የተፈለገውን ፍሬ ነገር በእርግጥም የያዘ መሆን አለመሆኑ) ሁለትም በሰነዱ ላይ መኖሩ የተረጋገጠው ፍሬ ነገር በፍርድ ቤቱ የተያዘውን ጭብጥ ሊያስረዳ የሚችል መሆን አለመሆኑ ነው። ስለሆነም ክርክሩ የቀረበለት ፍርድ ቤት የያዘውን የፍሬ ነገር ጭብጥ የሚያስረዳ መሆን አለመሆኑን የሰነድ ማስረጃው መመርመር እና የመመዘን ኃላፊነት እንዳለበት ሁሉ ከሰነዱ ይዘት ጋር በተያያዘ ክርክር ሲኖርም ይህንኑ በጭብጥነት በመያዝ (የፍ/ብ/ሥ/ሥርዓት ህጉ አንቀጽ 248/ለ/ ይመለከቷል) መርምሮ እና መዝኖ ሰነዱ የያዘውን ፍሬ ነገር ትክክለኛነት አረጋግጦ ከድምዳሜ ላይ የመድረስ ኃላፊነትም የፍርድ ቤት ሲሆን ይህን የሚያደርገውም የተለያዩ ማስረጃዎችን በመመርመር እንጂ እራሱ ግምት በመውሰድ አይደለም። በማስረጃ መረጋገጥ የሚገባውን ነገር በእራሱ ግምት መውሰድ ፍርድ ቤቱን እራሱ አስረጂ እራሱ ፈራጅ እንደሆነ የሚያስገምተው በመሆኑ ፍርድ ቤቶች ይህን እንዲያደርጉ አይጠበቁም።

ከዚህ አንፃር የተያዘውን ጉዳይ ስንመለከት አመልካች በቼኩ ላይ የተፈረመ ፊርማ በፊርማ ናሙናው ላይ ከተመለከተው ጋር ተመሳሳይ መሆኑን በማረጋገጥ ክፍያ ፈጽማለሁ በማለት የሚከራከር ከመሆኑ አንፃር በቼኩ ላይ የተፈረመው ፊርማ በእርግጥም ከፊርማ ናሙናው ጋር አንድ ዓይነት መሆን አለመሆኑ በጉዳዩ ላይ ወሳኔ ለመስጠት በማስረጃ መረጋገጥ የሚገባው ጭብጥ ነው። ይህን ለማረጋገጥ በአስረጅነት የቀረበው እራሱ ክፍያ የተፈጸመበት ቼክ ሲሆን በቼኩ ላይ የተመለከተው ፊርማ ከናሙና ፊርማ ጋር የሚመሳሰል መሆን አለመሆኑ ገለልተኛ በሆነ አካል ታይቶ የሚረጋገጥ እንጂ ዳኛው እራሳቸው አይተው ግምት ሊወስዱበት የሚገባ አይደለም። በመሆኑም በቼኩ ላይ የተመለከተው ፊርማ ከተጠሪ ከተወሰደው የፊርማ ናሙና ጋር አንድ ዓይነት መሆን አለመሆኑን አመልካች በጥንቃቄ የማረጋገጥ ግዴታውን አልተወጣም በሚል ድምዳሜ ላይ ሊያደርስ የሚያስችል አሳማኝ ምክንያት በሌለበት ሁኔታ የፌዴራል ከፍተኛ ፍርድ ቤት አመልካች ተጠሪ የጠየቀውን ገንዘብ የመክፈል ኃላፊነት አለበት በማለት የሰጠው ወሳኔ የማስረጃ አቀራረብ እና የምዘና መርህን ያገናዘበ ባለመሆኑ መሠረታዊ የህግ ስህተት የተፈጸመበት ሆኖ ተገኝቷል። በዚህ ሁሉ ምክንያትም ተከታዩ ወሳኔ በአብላጫ ድምጽ ተሰጥቷል።

ወሳኔ

የፌዴራል ከፍተኛ ፍርድ ቤት በመ/ቁጥር 227815 በቀን የካቲት 15 ቀን 2013 ዓ.ም በዋለው ችሎት የሰጠው ወሳኔ እንዲሁም የፌዴራል ጠቅላይ ፍርድ ቤት በመ/ቁ. 206237 በቀን

ሐምሌ 22 ቀን 2013 ዓ.ም በዋለው ችሎት የሰጠው ውሳኔ በፍ/ብ/ስ/ህ/ቁ 348(1) መሠረት ተሻሽለዋል።

2ኛ ተጠሪ ኃላፊነት የለበትም በማለት የተሰጠው የውሳኔ ክፍል ጸንቷል፤ ከክርክሩ ውጪ እንዲሆን ተወስኗል።

የፌዴራል ከፍተኛ ፍርድ ቤት ተዘግቶ የነበረውን መዝገብ በማንቀሳቀስ ለክርክሩ መነሻ በሆነው ቼክ ላይ የተመለከተው ፊርማ ከ1ኛ ተጠሪ ቼክ ፈራሚዎች የፊርማ ናሙና ጋር በአይን እይታ ተመሳሳይ መሆን አለመሆኑ በፍርድ ቤቱ ወይም በግራ ቀኝ ወይም በተቻለ መጠን ከአመልካች ባንክ ውጪ በሌሎች ባንኮች ከቼክ ክፍያ ጋር በተያያዘ ልምድ ባላቸው የባንክ ባለሙያዎች እንዲታይ ካደረገ በኋላ የቀረበለትን ውጤት መሠረት በማድረግ አመልካች ኃላፊነት ያለበት መሆን አለመሆኑን በተመለከተ የመሰለውን ውሳኔ እንዲሰጥ በፍ/ብ/ሥ/ሥርዓት ህጉ አንቀጽ 343(3) መሠረት ጉዳዩ ተመልሶለታል።

ይህ ችሎት ህዳር 15 ቀን 2013 ዓ.ም በዋለው ችሎት የሰጠው እግድ ተነስቷል።

በዚህ ችሎት የተደረገው ክርክር ያስከተለውን ውጪ ግራ ቀኝ የየራሳቸውን ይቻሉ።

መዝገቡ ተዘግቷል፤ ወደ መዝገብ ቤት ይመለስ።

የማይነበብ የአራት ዳኞች ፊርማ አለበት።

የልዩነት ሀሳብ

ስሜ በተራ ቁጥር 5 ላይ የተጠቀሰው ዳኛ በአብላጫው ድምጽ ከ2ኛ ተጠሪ አንጻር በተሰጠው ውሳኔ የምስማማ ቢሆንም ከ1ኛ ተጠሪ አንጻር የስር ፍርድ ቤት በቼክ ላይ ያለውን ፊርማ በባንክ ለናሙና ከሚገኘው ፊርማ ጋር በራሱ ይመሳሰላል አይመሳሰልም የሚለውን ሰነዶችን በማየት ብቻ ውሳኔ መስጠት አይችልም በሚል እንደገና ሰነዶቹ ላይ የሚገኙት ፊርማዎች ከአመልካች ባንክ ውጪ ባሉ ሌሎች ባንኮች ውስጥ በሚሰሩ ሰራተኞች ታይቶ ውጤቱ እንዲቀርብ ከተደረገ በኋላ ወይም በሌላ ማስረጃ ተጣርቶ ውሳኔ እንዲሰጥበት ጉዳዩ ለስር ፍርድ ቤት ሊመለስ ይገባል በመባሉ ባለመስማማት የሚከተለውን የልዩነት ሀሳብ አስፍራለው።

አንድ ባንክ ቼክ ለክፍያ ሲቀርብለት ቼኩ በቼክ አውጭው ለክፍያ የታዘዘ ትክክለኛ ቼክ መሆኑን ወይም አለመሆኑን ክፍያ ከመፈጸሙ በፊት የማጣራት ግዴታ እንዳለበት አከራካሪ አይደለም። አንድ ሰነድ ቼክን ጨምሮ ትክክለኛ መሆኑ የሚጣራው በሰነዱ ላይ የሰፈሩትን

ጽሁፎች፣ ምልክቶች፣ ፊርማዎች እና ሌሎች በሰነዱ ላይ የሰፈሩ ምልክቶችን ትክክለኛነት በማጣራት ነው። በባንክ የተለመደ አሰራር ቼክ ለክፍያ ሲቀርብ የባንኩ ሰራተኛ በቼኩ ላይ ያለውን ፊርማ የቼክ አውጪው መሆኑን በባንኩ በሲስተም ውስጥ ከሚገኘው የቼክ አውጪው የፊርማ ናሙና ጋር በማስተያየት አንድ አይነት መሆኑን ወይም አለመሆኑን በአይን እይታ በማጣራት ክፍያ እንደሚፈጸም ይታወቃል። በተያዘው ጉዳይ አመልካች ለክርክሩ መሰረት የሆነውን ክፍያ በቼክ የፈጸመው ቼኩ ላይ የሚገኘው ፊርማ በባንኩ ከሚገኘው የተጠሪ የፊርማ ናሙና ጋር ተመሳሳይ መሆኑን በአይን እይታ በማጣራት መሆኑን በመግለጽ ክርክር አቅርቧል። አመልካች የሚጠበቅበትን ጥንቃቄ አድርጎ ወይስ አላደረገም ለሚለው እልባት ለመስጠት ጉዳዩን ያየው የስር ፍርድ ቤት አንድም ማጣራት የሚጠበቅበት በቼኩ ላይ የሚገኘው ፊርማ እና በአመልካች ባንክ ውስጥ የሚገኘው የፊርማ ናሙና በአይን ሲታይ ተመሳሳይነት አለው ወይስ የለውም የሚለው ነው። በሁለቱ ሰነዶች ላይ የሚገኙት ፊርማዎች ተመሳሳይነት አላቸው ወይስ የላቸውም የሚለውን ጉዳዩ የቀረበለት ፍርድ ቤት እራሱ በህግ በተሰጠው ማስረጃን የመመዘን ስልጣን ሰነዶቹን በመመልከት እና በመመዘን የሚደርስበት ድምዳሜ እንጂ ከፍርድ ቤት ውጪ ያለ አካል ማስረጃዎቹን መዝኖ ይመሳሰላሉ ወይም አይመሳሰሉም በሚል የሚሰጠውን ማስረጃ መሰረት በማድረግ ሊሆን አይገባም።

በእርግጥ በሰነዶቹ ይዘት ላይ ክርክር ከቀረበ ወይም ፍርድ ቤቱ አስፈላጊ ሆኖ ሲያገኘው ሰነዶቹ የባለሙያ ምርመራ ወይም በፖሊስ የፎረንሲክ ምርመራ እንዲደረግባቸው የማዘዝ ሃላፊነት እንዳለበት ከፍ/ስ/ስ/ሀ/ቁጥር 136 ድንጋጌ መገንዘብ ይቻላል። ይሁን እንጂ በባንክ አሰራር ፊርማ በፎረንሲክ ምርመራ እየተጣራ ክፍያ የመፈጸም አሰራርን ተግባራዊ ማድረግ የማይቻል በመሆኑ የፎረንሲክ ምርመራ ውጤቱ አመልካች ተገቢውን ጥንቃቄ አለማድረጉን የሚያሳይ ሊሆን አይችልም። ይህ የፎረንሲክ ምርመራ ውጤት ለጉዳዩ ተገቢነት ያለው ማስረጃ አይደለም ከተባለ ደግሞ ፍርድ ቤቱ በሌላ ባለሙያ ፊርማው እንዲጣራ የማድረግ ሃላፊነት የለበትም። በአይን እይታ ብቻ በሁለት የተለያዩ ሰነዶች ላይ የሚገኙ ፊርማዎች አንድ አይነት መሆኑን ወይም አለመሆኑን ከፍርድ ቤት ውጪ ባለ ሰው እንዲረጋገጥ ማድረግ ፍርድ ቤቱ በህግ የተሰጠውን ማስረጃን የመመዘን ስልጣን ለሌላ ማስረጃን ለመመዘን በህግ ስልጣን ለሌለው አካል አሳልፎ እንደመስጠት የሚያስቆጥር ነው የሚል እምነት አለኝ። የቀረቡትን ሰነዶች በአይን በመመልከት ፊርማው ይመሳሰላል ወይም አይመሳሰልም የሚለውን መመርመር የፍርድ ቤቱ ከማስረጃ ምዘና ጋር የተያያዘ ሃላፊነት የተወጣ መሆኑን ከሚያሳይ በስተቀር ፍርድ ቤቱ እራሱ ምስክር እራሱ ፈራጅ እንደሆነ የሚያስቆጥረው ነው የሚል እምነት ስለሌለኝ

የስር ፍርድ ቤት እራሱ በቼኩ ላይ ያለው ፊርማ አመልካች ባንክ ውስጥ ከሚገኘው የ1ኛ ተጠሪ ፊርማ ናሙና ጋር በማገናከብ ተመሳሳይነት የለውም ማለቱ የማስረጃ ምዘና መርህን የተከተለ ነው። በመሆኑም በስር ፍርድ ቤት በአከራካሪው ቼክ ላይ ያለውን ፊርማ በአመልካች ባንክ ከሚገኘው የ1ኛ ተጠሪ ፊርማ ናሙና ጋር በማገናከብ የሰጠው ውሳኔ መሰረታዊ የማስረጃ ምዘና መርህ ጥሰት ተፈጽሞበታል የሚያስብል ሆኖ ስላላገኘሁት ውሳኔው ሊጸና ይገባ ነበር በሚል ከአብላጫው ድምጽ በሃሳብ ተለይቻለሁ።

የማይነበብ አንድ ዳኞች ፊርማ አለበት።

የሰ/መ/ቁ 237038

ሚያዝያ 30 ቀን 2015 ዓ/ም

ዳኞች፡- ተፈሪ ገብሩ (ዶ/ር)

እንዳሻው አዳነ

ተሾመ ሽፈራው

መላኩ ካሳዩ

ነጻነት ተገኝ

አመልካች፡- ሕብረት ኢንሹራንስ አ.ማ

ተጠሪ፡- ኦሮሚያ ኢንሹራንስ አ.ማ

መዝገቡ ተመርምሮ ተከታዩ ውሳኔ ተሰጥቷል

ፍርድ

በዚህ መዝገብ የተያዘው ጉዳይ የመድን ዋስትና ውልን መሠረት ያደረገ ክርክርን የሚመለከት ነው። ክርክሩ በፌደራል መጀመሪያ ደረጃ ፍ/ቤት የጀመረው የአሁን ተጠሪ ባቀረቡት ክስ ሲሆን 1ኛ. ተከላሽ አቶ ሽብሬ ሁንዴ፤ 2ኛ. ተከላሽ አቶ መሪድ ባጫ እንዲሁም 3ኛ ተከላሽ የአሁን አመልካች ነበሩ።

ከመዝገቡ እንደተረዳነው ተጠሪ ንብረትነቱ የኦሮሚያ ሕብረት ሥራ ባንክ አ/ማ ለሆነው የሰሌዳ ቁጥር 3-A59886 ተሽከርካሪ የመድን ዋስትና ሽፋን የሰጠ ሲሆን የስር 1ኛ ተከላሽ ንብረት

በሆነው የሰሌዳ ቁጥር 3-A03862 በ2ኛ ተከላሽ ሲሽከረከር የተጠሪ ደንበኛ ተሽከርካሪ ተገጭቶ ጉዳት ደርሷል። ለግጭቱ መንስኤ የሆነውና በአደጋውም ጥፋተኛ በመሆን ኃላፊነት ያለባቸው የ1ኛ ተከላሽን መኪና ሲያሽከረክሩ የነበሩት 2ኛ ተከላሽ መሆናቸው ፖሊስ በሰጠው ማስረጃ ተረጋግጧል። ከላሽ የደንበኛውን ተሽከርካሪ ለማስጠገን ብር 77,232.37 ወጪ አድርጎ ኃላፊነቱን ተወጥቷል፤ እንዲሁም ለክሱ ማስረጃዎችን ለማስተርጎም ብር 2,069.59 አውጥቷል። ከተከላሾች የሚከፈለው የካሳ ክፍያ በአጠቃላይ ሲሆን ብር 79,301.96 ሲሆን በመድን ውሉ መሰረት ደንበኛው የክፍሉት የአደጋ መነሻ ዋጋ (excess) ብር 1,500.00 እና 2ኛ ተከላሽ ለደረሰው ጉዳት ኃላፊነቱን በማመን ለከላሽ የከፈለው ብር 10,000.00 ከካሳ ገንዘብ ላይ ሲቀነሱ ከተከላሾች የሚፈለገው ብር 67,801.96 (ስድሳ ሰባት ሺህ ስምንት መቶ አንድ ብር ከ96/100) ነው። ይህን ገንዘብ 1ኛ እና 2ኛ ተከላሾች በንብረት ባለቤትነት እና በጥፋት፤ እንዲሁም 3ኛ ተከላሽ ለጉዳት አድራሹ ተሽከርካሪ አስገዳጅ የሶስተኛ ወገን መድን ሽፋን የሰጠ በመሆኑ የመክፈል ኃላፊነት ስላለባቸው የክሱን ገንዘብ ከነወለዱ እንዲከፍሉ ይወስንልኝ በማለት ዳኝነት ጠይቋል።

ይሁንና ከላሽ በ1ኛ እና 2ኛ ተከላሾች ላይ ያቀረበው ክስ እንዲቋረጥ ጠይቆ በፍ/ብ/ሥ/ሥ/ህ/ቁ 278 መሰረት ከክሱ ውጪ እንዲሆኑ ተደርጓል።

3ኛ ተከላሽ (የአሁን አመልካች) ለክሱ የመጀመሪያ መቃወሚያ እና መልስ አቅርቧል። ባቀረበው መቃወሚያ ከላሽ በክሱ እንደገለፀው የደንበኛው ተሽከርካሪ በቀን 24/03/1012 ዓ.ም በመገጨቱ ምክንያት ለደረሰው የንብረት ጉዳት ለማስጠገን የከፈለውን ከተከላሾች ለማስመለስ አደጋው ከደረሰ ከ2 ዓመት ከ 3 ወራት በኋላ ክስ ያቀረበው በቀን 21/06/2014 ዓ.ም በመሆኑ፤ እንዲሁም በማስረጃነት ያቀረበው ደረሰኝ በግልጽ እንደሚያስረዳው ክፍያ የፈፀመው በ08/05/2012 ዓ.ም መሆኑንና የኢንሹራንስ የካሳ ክፍያው ጥያቄ የቀረበው ክፍያ ከተፈፀመ 2 ዓመት በኋላ በመሆኑ ክሱ በፍ/ብ/ህ/ቁ 2143(1) እንዲሁም በንግድ ህግ ቁጥር 674(2) መሰረት በይርጋ ይታገዳል። ሌሎች ተከላሾች ለከላሽ ኃላፊነትን በማመን ክፍያ መፈፀም ጀምረው ቢሆን እንኳ ከ3ኛ ተከላሽ ዕውቅና እና ፈቃድ ውጪ በመሆኑና ከመድን ውሉ ጋር የተቃረነ ጭምር በመሆኑ በ3ኛ ተከላሽ ላይ ይርጋ ጊዜውን የሚያቋርጥ አይደለም ብሏል።

በመቃወሚያው ላይ ተጠሪ ባቀረበው ክርክር 2ኛ ተከላሽ የካቲት 20/2012 እና መጋቢት 8/2012 ዓ.ም ክፍያ በመፈፀማቸው ይርጋውን ያቋርጣል፤ 3ኛ ተከላሽ ለተሽከርካሪው የመድን

ሽፋን ስለሰጠ 2ኛ ተከላሽ በፈፀመው ድርጊት ምክንያት ይርጋው ይቋረጣል በማለት ተከራክሯል።

የስር ፍርድ ቤት ክስ በይርጋ የሚታገድ ነው ወይስ አይደለም? የሚል ጭብጥ በመያዝ የመቃወሚያ ክርክሩን መርምሮ የከላሽ ክስ ምክንያት የሚመነጨው ካሳ ሲከፍል በመሆኑ ከዚህ አንፃር የካሳ ክፍያ የፈፀመው በ08/05/2012 ዓ.ም መሆኑን የክፍያው ደረሰኝ የሚያስረዳ በመሆኑ ከዚህ ጊዜ ጀምሮ ሲታሰብ በቀን 21/06/2014 ዓ.ም የቀረበው ክስ 2 ዓመት እንዳለፈው መገንዘብ ይቻላል። ይሁንና 2ኛ ተከላሽ የካቲት 20 እና መጋቢት 8/2012 ዓ.ም ክፍያ ፈጽመዋል። በፍ/ብ/ህ/ቁ 1901 መሰረት ባለዕዳ የሆኑ ሁሉ ዕዳው በሙሉ ወይም በከፊል ተከፍሏል ወይም በይርጋ ታግዷል በማለት ባለገንዘቡን መከራከር እንደሚችሉና ከተከላሾች በአንዱ የተነሳ የይርጋ መቃወሚያ በሁሉም ተከላሾች ላይ ክሱን የማዘጋት ውጤት የሚኖረው በመሆኑ የይርጋ ጊዜን የማቋረጥ ውጤት ያለው ተግባር ያልተነጣጠለ ኃላፊነት ካለባቸው ባለዕዳዎች በአንዱ ከተፈፀመ ዕዳውን የማመን ተግባር ባይፈፀም እንኳ በሌሎች ተከላሾች ላይ ተፈፃሚ የማይሆንበትና ይርጋው የማይቋረጥበት ምክንያት የለም። በመሆኑም በፍ/ብ/ህ/ቁ 1851(ሀ) በተመለከተው መልኩ 2ኛ ተከላሽ ዕዳውን በማመን ክፍያ መጋቢት 8/2012 ዓ.ም የፈፀመ በመሆኑ ከዚህ ጊዜ ጀምሮ ሲታሰብ ክሱ 2 ዓመት ባልሞላ ጊዜ ውስጥ የቀረበ በመሆኑ በ3ኛ ተከላሽ ላይ የቀረበው ክስ በይርጋ አይታገድም በማለት ብይን ሰጥቷል።

የስር ፍርድ ቤት የፍሬ ነገር ክርክርና ማስረጃውን መርምሮም 3ኛ ተከላሽ ብር 65,732.37 ከወለድና ወጪና ኪሳራ ጋር ለከላሽ እንዲከፍል በማለት ወስኗል። የአሁን አመልካች በዚህ ብይንና ውሳኔ ቅር በመሰኘት ይግባኝ ለፌደራል ከፍተኛ ፍ/ቤት ቢያቀርቡም የስር ፍ/ቤት ውሳኔ ጉድለት የለበትም ተብሎ ይግባኝ ተሰርሟል። የሰበር አቤቱታው የቀረበው በዚህ ነው።

አመልካች ህዳር 8 ቀን 2015 ዓ.ም ባቀረበው የሰበር ማመልከቻ ተፈፀመ የሚለውን ስህተት በመዘርዘር የስር ፍርድ ቤቶች ያሳለፉት ብይንና ውሳኔ ተሽሮ ክሱ በይርጋ የታገደ ነው ተብሎ እንዲወሰን ጠይቋል።

ቅሬታው በሰበር አጣሪ ችሎት ተመርምሮ በአመልካች የተነሳው የይርጋ ክርክር የታለፈው ህጉ በአግባቡ ተተርጉሞ ስለመሆኑ ለማጣራት ሲባል ጉዳዩ ለሰበር ችሎት እንዲቀርብና ተጠሪ መልስ እንዲሰጥ ተደርጓል። ተጠሪ በሰጠው መልስ የስር ፍርድ ቤት የፍ/ብሔር ህጉን ድንጋጌዎች መሰረት በማድረግ የተፈፀመው ክፍያ በሁሉም ተከላሾች ላይ እንደ ይርጋ ማቋረጫ ምክንያት ሊወሰድ ይገባል በማለት የይርጋ መቃወሚያውን ውድቅ በማድረግ የሰጠው

ውሳኔ የህግ ትርጉም ስህተት የተፈፀመበት ባለመሆኑ ውሳኔው ሊፀና ይገባል ብሏል። አመልካችም የመልስ መልስ አቅርቧል። መዝገቡ ለምርመራ የተቀጠረው በዚህ ሁኔታ ነው።

በበኩላችን የአመልካች የይርጋ ክርክር የታለፈው በአግባቡ መሆን አለመሆኑን መርምረናል። በግራ ቀኝ ወገኖች ክርክር እና በሥር ፍ/ቤቶች ውሳኔ እንደተመለከተው ተጠሪ ክስን ያቀረበው በቀን 21/06/2014 ዓ.ም ሲሆን ለክሱ ምክንያት የሆነውን የካሳ ክፍያ ለደንበኛው የፈፀመው ደግሞ በ08/05/2012 ዓ.ም መሆኑ፤ ይህ ጊዜ ሲታሰብ የቀረበው ክስ 2 ዓመት እንዳለፈው አላከራከረም። የስር ፍርድ ቤትም ተቀብሎታል። ይህ በፍሬ ነገር ረገድ የተረጋገጠው እውነታ ሲሆን እውነታው ከየትኛው ህግ ጋር ሲገናዘብ ነው ለይርጋው ክርክር አወሳሰን አግባብነት የሚኖረው የሚለውን ደግሞ ቀጥለን እንመለከታለን።

ተጠሪ ክስን ያቀረበው በኢንሹራንስ ገቢው መብት በመዳረግ ነው። በንግድ ሕጉ አንቀጽ 683 መሠረት ኢንሹራንስ ሰጪው በከፈለው ካሳ መጠን ጉዳት እንዲደርስ ባደረጉ ሦስተኛ ወገኖች ላይ ክስ ለማቅረብ ኢንሹራንስ ለገባው ሰው በተከፈለው ገንዘብ መጠን፤ ባሉት መብቶችና ክሶች ኢንሹራንስ ሰጪው ምትክ ሆኖ እንደሚገባ ተመልክቷል። ይህ ሰበር ሰሚ ችሎት በሰ/መ/ቁ 194880፣ 177970 እና ሌሎችም ተመሳሳይ መዛግብት በሰጠው ትርጉም መሰል የኢንሹራንስ የካሳ ክፍያ ጥያቄ ክፍያ ከተፈፀመበት ጀምሮ በ2 ዓመት ውስጥ ክስ ካልቀረበ ጉዳዩ በይርጋ ቀሪ ይሆናል። ስለሆነም ተጠሪ ለክሱ ምክንያት የሆነውን የካሳ ክፍያ ለደንበኛው ከከፈለ ከ 2 ዓመት በኋላ በአመልካች ላይ ያቀረበው ክስ በይርጋ የሚታገድ ነው።

ይህም ሆኖ የስር ፍርድ ቤት የይርጋ መከራከሪያውን ውድቅ ያደረገው የስር 2ኛ ተከላሽ ይርጋውን የሚያቋርጥ ክፍያ ለተጠሪ በመፈፀሙና ከፍ/ብ/ህ/ቁ 1901 እና 1851(ሀ) ንባብ አንፃር የይርጋ መቃወሚያ በሁሉም ተከላሾች ላይ ክሱን የማዘጋት ውጤት የሚኖረውን ያህል የይርጋ ጊዜን የማቋረጥ ውጤት ያለው ተግባር ያልተነጣጠለ ኃላፊነት ካለባቸው ባለዕዳዎች በአንዱ ከተፈፀመ በሌሎች ተከላሾች ላይ ተፈፃሚ የማይሆንበትና ይርጋው የማይቋረጥበት ምክንያት የለም በሚል ነው።

የፍ/ብ/ህ/ቁ 1901 የባለዕዳዎችን ዕዳ በተመለከተ በመካከላቸው ስላለው የማይከፋፈል አንድነት በሚደነግገው የህጉ ክፍል ውስጥ የሚገኝ ሲሆን የዚህ የህጉ ክፍል አላማ ባለገንዘቡ ስለ ግዴታው አፈፃፀም እንደፈቀደው ኃላፊዎች የሆኑትን ሁሉ ወይም አንዱን ለማስገደድ እንዲችል ለማስቻል ነው። ከዚህ በቀር ያልተነጣጠለ ኃላፊነትን ካስከተለው ጉዳይ ውጪ የሆኑ በአንደኛው ባለዕዳ የተፈፀሙ ተግባራት ሁሉ የሌሎችን ባለዕዳዎች መብት ለማጣበብ ወይም

ዕዳቸው ቀሪ እንዳይሆን እንዲያደርጉ ታስቦ የተደነገገ አይደለም። የፍ/ብ/ህ/ቁ 1901 በግልጽ የሚደነግገው ባለዕዳዎች ስለሚኖርባቸው ግዴታ ሳይሆን ባለዕዳ የሆኑት ሁሉ ዕዳው ተከፍሏል ወይም በይርጋ ታግዷል በማለት ባለገንዘቡን መከራከር ስለመቻላቸው ብቻ ነው።

በሌላም በኩል አንድን ክስ ለማቅረብ በህጉ የተመለከተው የይርጋ ጊዜ ካለፈ በኋላ ክስ ለማቅረብ የማይቻል ቢሆንም ህጉ ለይቶ ባስቀመጣቸው ምክንያቶች የይርጋው ጊዜ ሊቋረጥ የሚችል እና አዲስ የይርጋ ጊዜ መቆጠር እንደሚጀምር በፍ/ብ/ህ/ቁ 1852(1) ሥር የተመለከተ ሲሆን ይርጋ ከሚቋረጥባቸው ምክንያቶች መካከል ደግሞ ባለዕዳው በራሱ ዕዳውን ሲያምን ፤ ይልቁንም ወለድ ወይም ከዕዳው ላይ በከፊል መስጠቱ እንደሚገኝበት ከፍ/ብ/ህ/ቁ 1851 (ሀ) መገንዘብ ይቻላል። ከዚህ ድንጋጌ በግልጽ መገንዘብ የሚቻለውም ዕዳን አምኖ ከዕዳው ላይ በከፊል መክፈል ይርጋውን የሚያቋርጠው በዚሁ ባለዕዳ ላይ ብቻ ነው። ከመሰረቱም ይርጋን የተመለከቱ ድንጋጌዎች ሊተረጎሙ የሚገባው ህጉን እንደ አቀራረጹ በጥብቅ በመከተል (strict construction) ነው።

ስለሆነም የስር ፍርድ ቤት በፍ/ብ/ህ/ቁ 1901 እና 1851(ሀ) መሰረት የይርጋ ጊዜን የማቋረጥ ውጤት ያለው ተግባር ያልተነጣጠለ ኃላፊነት ካለባቸው ባለዕዳዎች በአንዱ ከተፈፀመ በሌሎች ተከላሾች ላይ ተፈጻሚ የማይሆንበትና ይርጋው የማይቋረጥበት ምክንያት የለም በሚል የደረሰበት መደምደሚያ እና ያሳለፈው ብይን በድንጋጌዎቹ በግልጽ የተመለከተውን ያልተከተለና ከተደነገጉበት አላማ የራቀ ነው። ስለሆነም የስር ፍርድ ቤት ያሳለፈው ብይን የህግ መሠረት ያለው አይደለም ብለናል።

በአጠቃላይ ተጠሪ በአመልካች ላይ ክስ ያቀረበው በህጉ በይርጋ ቀሪ ከሆነ በኋላ ሲሆን አቤቱታ የቀረበበት የስር ፍርድ ቤቶች ያሳለፉት ብይንና ውሳኔ በህጉ አተረጓጎም ረገድ መሠረታዊ የህግ ስህተት ያለበት በመሆኑ ተከታዩን ወስነናል።

ው ሳ ኔ

1. የፌዴራል መጀመሪያ ደረጃ ፍ/ቤት በኮ/መ/ቁ. 89181 ግንቦት 11 ቀን 2014 ዓ.ም የሰጠው ብይን እና ግንቦት 19/2014 ዓ.ም ያሳለፈው ውሳኔ፤ እንዲሁም የፌዴራል ከፍተኛ ፍ/ቤት ኮ/መ/ቁ 293670 ነሐሴ 19 ቀን 2014 ዓ.ም ያሳለፈው ብይን በፍ/ብ/ሥ/ሥ/ህ/ቁ 348(1) መሠረት ተሽሯል።
2. ተጠሪ በአመልካች ላይ የመሠረተው ክስ በይርጋ ቀሪ ነው በማለት ወስነናል።
3. የሰበር ክርክሩ ያስከተለውን ወጪና ኪሣራ የራሳቸውን ይቻሉ።